



VIL - BELT VICTORIA

Pubblikazzjoni bimensili tal-bażilika protoparrokkjali ta' San Ġorġ | Ghawdex

LULJU – AWWISSU 2010

Nru 175

SAN ĠORĠ TA' GĦAWDEX IL-FESTA TA' L-OMM U L-OMM TAL-FESTI



Piazza Ġużè Debono
L-Imnsida MSD 1252
Malta

festi SAN ĠORĠ 2010
speċjali



Il-programm-ktejjeb tal-festa ta' San Ġorġ 2010, mahruġ mill-Uffiċċju Parrokkjali tal-Bażilika ta' San Ġorġ bil-kollaborazzjoni tas-Socjetà Filarmonika *La Stella*, hu kull sena ripetizzjoni li ma ddejjekx ta' l-aqwa kollezzjoni ta' celebrazzjonijiet li tista' ssib fil-festa Ghawdxija. Il-festa ta' "omm il-parroċi tal-gżira", kif naqraw fl-ewwel faċċata tal-ktejjeb mill-aktar preżentabbli, hi wkoll "omm il-festi Ghawdxin", mhux biss ghax fl-istorja kienet mudell bl-inizjattivi li hadu l-organizzaturi tagħha u mbaġhad gew applikati minn parroċi ohra – ghax, kif jghidu, it-tajjeb tista' biss tikkupjah! -, imma ghax zammet sal-lum dan il-post ipprivileġġjat fost il-festi l-oħra tal-gżira. U jewwilla jista' jixraqtu inqas il-Patron mahbub tal-gżira tagħna.

Din is-sena f'Il-Belt Victoria għażilna li ndewqukom ftit mill-ġdid il-benna ta' dawn il-jiem sbieh li għexna lejn tmiem Gunju u fil-bidu ta' Lulju, billi niffukaw fuq xi kelmiet li jifthu ktieb shih ta' memorji Ġorgjani...

» kummentarju fuq il-fid il-festi tagħna pagħni 4-5
» michelle enes-sil-uni 21-23
» michele enes-sil-uni 21-23
» michele enes-sil-uni 21-23
» michele enes-sil-uni 21-23



Editorjal

UFFIĊĊJU EDITORJALI

Uffiċċju Parrokkjali Bazilika San Ġorġ Triq il-Karità, Victoria VCT 1200, Għawdex

tel: 2155 6377, fax: 2155 6981 email: info@ilbeltvictoria.org
web: www.stgeorge.org.mt radio: 104.00MHz FM Stereo

Issa li għaddiet il-festa...

Malli fetah Lulju l-attenzjoni ta' hafna daret fuq il-festa ta' San Ġorġ: min għelbitu l-kurżità, min mexxewh riglejha u min iggwidatu qalbu! Li hu żgur hu li l-festa, bħal kull sena, gabret u gibdet lejn il-qalba tal-gżira mases kbar ta' nies minn kull rokna tas-soċjetà.

Attendejna bi hġarna għall-funzjonijiet liturġiċi mimlija kulur u kwalità, smajna b'attenzjoni u hegga tliet priedki mill-isbah fuq il-Patrun San Ġorġ minn Mons. George Bezzina, iggustajna l-muzika tant sabiha li tiġi esegwita waqt il-festa, issehbnha – ta' l-inqas fl-ispiritu – ma' eluf ta' żgħażaġh jiccelebraw man-noti tal-Banda Cittadina *La Stella*, ċapċapna lil San Ġorġ hekk kif ix-xbieha tiegħu xirfet fil-bieb tal-bażilika, u min jaf

kemm ġarrabna aktar mumentu minn dawn li ser nibqghu niftakru. Il-paġni ta' din il-harġa ta' *Il-Belt Victoria* wkoll qed jiġbru fihom tifikira hajja ta' dawn il-jiem tal-festa ta' din is-sena.

Imma x'sa jibqa' fina minn din il-festa? Tgħallimna xi haġa aktar fuq il-qaddis maħbub tagħna San Ġorġ? Ersaqna lejn il-knisja u hadna sehem? Jalla nibqghu niftakru din il-festa għax kbirna aktar fl-għarfien tagħna ta' min hu San Ġorġ, dan il-Patrun kbir ta' Għawdex, għalina. Għall-grazzja ta' Alla kellna predikaturi li tkellmu tant tajjeb fuq il-qaddis tagħna u qegħduhulna bħala mudell għall-hajja Kristjana tagħna.

Bħal kull sena, ma nistgħux ma nesprimux ir-radd ta' hajr lill-Ġorġjani kollha li b'xi mod jew iehor,

hafna drabi b'mod volontarju, taw is-sehem tagħhom f'din il-festa. Għal darb'ohra, bhas-snin ta' qabel, il-festa gabret magħha nukleu ta' nies li bil-hidma u l-imhabba Ġorġjana tagħhom offrew lil kull min ingħaqad magħna ċelebrazzjoni patrinali li diffiċli terġa' tara bħalha hawn Għawdex din is-sena, jekk mhux f'Lulju tas-sena d-diehla. Dan għaliex il-festa ta' San Ġorġ hija u tibqa' *benchmark* għal festi oħrajn. Kemm tgħid sew l-iskrizzjoni li kulhadd jgħaddi minn fuqha hu u diehel mill-bieb il-kbir fil-bażilika Ġorġjana... "*Mater et Magistra*": l-Omm u l-Għalliema! Dan m'hux titlu imma servizz, f'isem il-Knisja, lill-komunità Kristjana tal-gżira...



GHINUNA BID-DONAZZJONI TAGĦKOM

Grazzi lil Louis Said (l-Awstralja) – A\$50; Frank Spiteri (l-Istati Uniti) – €20

KRONAKA PARROKKJALI

Membri ġodda fil-komunità parrokkjali

29/06/2010 **Melody**, bint Melissa Portelli u Marvin Cauchi
09/07/2010 **Eve**, bint Mark Sagona u Charmaine Cremona
10/07/2010 **Leah**, bint Romina Grech u Josef Camilleri
18/07/2010 **Taisiya Raine**, bint Peter Pace u Anastasia Ponyatovaskaya
20/07/2010 **Kristina**, bint Anthony Zammit u Amy Attard

Inghaqdu fis-sagrament taż-Żwieġ

03/07/2010 **George Sam Mizzi** u **Dorothy Pisani**
09/07/2010 **George Mercieca** u **Maria Tabone**
10/07/2010 **Noel Micallef** u **Lorraine Muscat**
23/07/2010 **Elaine Tewma** u **Glenn Marc Cefai**
31/07/2010 **Georgette Rita Thewma** u **John Spiteri**

05/08/2010 **Mark Peter Duffy** u **Elaine Ann-Marie Looby**

Marru jingħaqdu ma' Kristu Rxoxt

05/07/2010 **Ġużeppi Cefai**
09/07/2010 **M'Rosa Mizzi**
01/08/2010 **Georgina Xuereb**

Il-Belt Victoria hi l-pubblikazzjoni maħruġa kull xahrejn mill-bażilika protoparrokkjali ta' San Ġorġ, bl-għan li twassal il-messaġġ Kristjan u aħbarijiet oħra tal-parroċċa lill-membri tal-komunità parrokkjali mifruxa ma' l-erbat irjieħ tad-dinja. L-ewwel harġa ġiet stampata fl-1981 wara deċiżjoni li ttieħdet f'seminar parrokkjali fi Frar ta' dik is-sena, bl-inizjattiva ta' l-arċipriet Mons. Emanuel Mercieca. Mitbugħa għand *A&M Print*, il-Qala, Għawdex.



BORD EDITORJALI

Francesco Pio Attard, Andrew Formosa, Neville Galea, George Francis Vella, Antoine Vassallo.

Il-fehmiet tal-kontributuri mhux bilfors jaqblu ma' dawk tal-bord editorjali.

FOTOGRAFIJA

Joe Attard, Teddy Attard, Dr Michael J. Camilleri, Mario Casha, Andrew Formosa, Ivan Galea, Tonio Schembri, Mons. Felix Tabone, Joseph J.P. Zammit

MESSAĠĠ mill-Arcipriet

Mons. Pawlu Cardona



It-tieni rwol tas-sacerdot: "iqaddes"

Għezież membri tal-parroċċa tagħna u qarrejja ta' *Il-Belt Victoria*, insellmilkom.

Fil-harġa ta' Marzu-April 2010 qsamt magħkom f'itit riflessjonijiet fuq l-ewwel rwol li għandhom is-sacerdoti: dak li *jgħallmu*. Il-lum nixtieq nieqaf magħkom fuq it-tieni rwol li għandu s-sacerdot: dak li *jqaddes* lill-bnedmin, speċjalment permezz tas-sagramenti u l-kult tal-Knisja.

Jehtieg imma nsaqsu lilna n'fusna x'nifhmu meta ngħidu "qaddis". "Qaddis" hija kwalità speċifika tan-natura ta' Alla, verità assoluta, tjubija u mhabba. Tqaddes persuna jfisser iddahhalha f'relazzjoni ma' Alla, man-natura tiegħu ta' dawl, verità u mhabba safja. Dan ifisser li din ir-relazzjoni tibdel lill-persuna.

Fit-Testment il-Qadim kien hemm din il-konvinzjoni: hadd ma seta' jara lil Alla minghajr ma jmut sobtu. Kbira hafna hija l-qawwa tal-verità u tad-dawl tiegħu! Min-naħa l-oħra kien hemm ukoll konvinzjoni oħra: il-bniedem ma jistax jgħix minghajr l-ebda kuntatt ma' Alla.

Il-mistoqsija tiġi spontanja: Kif jista' l-bniedem jidhol f'kuntatt ma' Alla – li hija haġa fundamentali – minghajr ma jmut quddiem dan il-kobor ta' verità, tjubija u mhabba divina? Il-fidi tal-Knisja tgħallimna li hu Alla nnifsu li johloq dan il-kuntatt, li jibdilna bil-mod il-mod fix-xbieha vera ta' Alla.

Dan hu r-rwol speċifiku tas-sacerdot: dak li "jqaddes". Hadd, l-ebda bniedem, m'hu kapaci, bil-qawwa tiegħu biss, johloq dan il-kuntatt ma' Alla. Parti essenzjali mill-grazzja tas-sacerdozju hija propju dan id-don, li jkun kapaci li johloq dan il-kuntatt. Dan jidwettaq permezz tat-thabbira tal-Kelma ta' Alla, li hija għajn ta' dawl għalina. Jitwettaq ukoll b'mod partikolari permezz tas-sagramenti. Bil-Magħmudija nigu mdaħħla fil-Misteru ta' l-Għid, fil-mewt u l-Qawmien ta' Kristu; u tiġi msaħħa fina permezz tal-Griżma u tar-Rikonċiljazzjoni; immantnu lilna n'fusna bl-Ewkaristija, sagrament li jibni l-Knisja bħala Poplu ta' Alla, Ġisem ta' Kristu, Tempju ta' l-Ispirtu s-Santu (ara l-Eżortazzjoni appostolika *Pastores gregis*, 32). Fi kliem iehor, hu Kristu nnifsu li jqaddisna u jgħidna fir-realtà ta' Alla. Frott tal-ħniena infinita tiegħu jsejjah uħud biex "jibqgħu" miegħu (ara Mk 3:14) u jieħdu sehem, permezz tas-sagrament ta' l-Ordni, fl-istess sacerdozju tiegħu, isiru ministri tal-qdusija, iqassmu l-misteri tiegħu, isiru "pont" fil-laqgħa tagħhom miegħu, u fil-medjazzjoni tiegħu bejn Alla u l-bnedmin u bejn il-bnedmin u Alla (ara PG 5).

F'dawn l-aħħar snin kien hemm min ipprova jagħti aktar importanza, fl-identità u fil-missjoni tas-sacerdot, lid-dimensjoni tax-xandir tal-Kelma, u riedu jpoġġu fil-geñb id-dimensjoni tal-qdusija; ta' spiss kienet issir kritika għal pastorali sagramentali. Hu possibbli li ngħixu l-ministeru sacerdotali billi npoġġu fil-geñb il-pastorali sagramentali? X'ifisser għas-sacerdoti tevangelizza? Fiex jikkonsisti l-primat tax-xandir tal-Kelma? Kif insibu fil-Vanġelu,

Ġesù jafferma li t-thabbira tas-Saltna ta' Alla hija l-ghan tal-missjoni tiegħu. Din it-thabbira m'hix biss "diskors", "kliem", iżda thaddan fl-istess hin l-imġiba tiegħu. Is-sinjali u l-mirakli li Ġesù kien iwettaq juruna li s-Saltna ta' Alla hija prezenti u tidentifika ruhha mal-perusna ta' Kristu nnifsu, bl-għotja tiegħu nnifsu. Dan jgħodd ukoll għall-ministeru ta' l-Ordni: is-sacerdot, rappreżentant ta' Kristu, il-mibgħut tal-Missier, ikompli l-missjoni ta' Kristu, permezz "tal-Kelma" u "s-sagrament".

Tajjeb li nirriflettu u nsaqsu lilna n'fusa jekk il-fatt li ġie mogħti anqas valur lir-rwol ta' qdusija fil-ministeru sacerdotali kienx kawża ta' nuqqas ta' fidi fl-effikaċja salvifika tas-sagramenti, u bħala konsegwenza fil-hidma ta' Kristu u ta' l-Ispirtu tiegħu l-lum fil-Knisja u fid-dinja.

Min sa jaslva lid-dinja u lill-bniedem? L-unika twegiba li nistgħu nagħtu hija din: Ġesù ta' Nazareth, il-Mulej u Kristu, l-imsallab li qam mill-imwiet. U fejn jidwettaq dan il-misteru tal-mewt u l-Qawmien ta' Kristu, li jwassal għas-salvazzjoni? Dan insibuh fl-azzjoni ta' Kristu permezz tal-Knisja, b'mod partikolari fis-sagrament ta' l-Ewkaristija, fejn hi prezenti u tiġi mwettqa l-offerta sagrafikalni u ta' salvazzjoni ta' l-Iben ta' Alla; fis-Sagrament tar-Rikonċiljazzjoni, li permezz tiegħu ngħaddu mill-mewt tad-dnub u ngħaddu għal hajja ġdida; u f'kull att sagramentali iehor li jqaddes (PG 5).

Kemm huwa importanti li lkoll kemm aħna – sacerdoti u lajċi – nirriflettu u nifhmu dejjem aktar fuq il-valur tas-sagramenti! Kif jgħallimna San Ġwann Marija Vianney, il-Kurat ta' Ars, aħna s-sacerdoti jehtieg li nkunu disponibbli, ġenerużi u attenti biex nagħtu fil-milja t-teżori tal-grazzja ta' Alla f'dati f'idejna. Aħna m'aħniex "sidien", iżda biss dawkl li nieħdu ħsieb u amministraturi ta' dawn il-grazzji. Fuq kollox f'dan iż-żmien, fejn min-naħa l-waħda l-fidi donnha qed tiddgħajjef u min-naħa l-oħra jinhassu b'zonn kbir u xewqa ta' spiritwalità, hu neċessarju li kull sacerdot jiftakar li fil-missjoni tiegħu l-Bxara t-Tajba u l-kult u s-sagramenti m'huma qatt mifruda minn xulxin u jmessxi 'l quddiem pastorali sagramentali serja, sabiex jiffirma l-Poplu ta' Alla u jgħinu jgħix fil-milja l-liturġija, il-kult tal-Knisja, is-sagramenti bħala don gratuwitu ta' Alla, azzjonijiet hielsa u effikaċi ta' salvazzjoni.

"Ic-ċentru tal-kult tal-Knisja huwa s-sagrament. Meta ngħidu sagrament nifhmu l-ewwel nett li m'aħniex aħna l-bnedmin li nagħmlu xi haġa, iżda hu Alla li jieħu l-inizjattiva u jersaq lejna bl-imġiba tiegħu, iħares lejna u jressaqna lejha... Alla jmissna u jidhol f'kuntatt magħna permezz ta' hwejjeġ materjali... li Hu jagħmel tiegħu, jinqeda bihom biex ikunu strumenti tal-laqgħa bejnietna u bejnu stess" (BENEDITTU XVI, *Omeliya*, 1 ta' April 2010). Din il-verità, li fis-sagrament "m'aħniex aħna l-bnedmin li nagħmlu xi haġa", tgħodd b'mod partikolari għall-



“Fidi murija fil-festi”

Din il-ħarġa ta’ *Il-Belt Victoria* qed taħbat ma’ l-aqwa ta’ l-istaġun tal-festi tas-Sajf fil-gżira ta’ Ġhawdex, bil-festa prinċipali ta’ San Ġorġ għadha kemm għaddiet u b’dik ta’ Santa Marija fuq l-ghatba... Antoine Vassallo jaqsam magħkom il-qarrejja xi riflessjonijiet fuq il-festi tagħna.

Dawn it-tliet kelmiet laqtuni ferm fuq il-Fosos. Iva, veru hadt gost nisma’ lill-Papa jghid: “Ebda vizitatur f’Malta m’għandu jonqos li jkun impressjonat bid-devozzjoni tal-poplu tagħkom, il-fidi vibranti murija fiċ-ċelebrazzjonijiet nhar il-festi tagħkom, is-sbuhija tal-knejjes u s-santwarji tagħkom”. Propjament din hi t-traduzzjoni ufficjali, għax l-omelija qraha bl-Ingliż: “*No visitor to Malta could fail to be impressed by the devotion of your people, the vibrant faith manifested in your feast-day celebrations, the beauty of your churches and shrines*”. Din is-sentenza laqitni b’mod partikulari għal diversi raġunijiet.

L-ewwel nett għax ilni nemmen li ċ-ċelebrazzjonijiet huma mezz mill-iktar effettiv biex nevangelizzaw; biex inxandru l-Vanġelu lil min għadu ma semghux, lil min insieh u lil min fehmu hażin. Kif kompli, “dak ir-riġal jeħtieġ li jinqasam ma’ oħrajn” (“*that gift needs to be shared with others*”). Sintendi rridu noqogħdu attenti – organizzaturi u partecipanti – li l-messaġġ inwassluh korrett! Irridu nagħmlu l-affarijiet bis-serjetà, u ma nittollerawx “zbalji”. Għax sfortunatament ma jonqsux okkażjonijiet meta t-“tagħlim” jasal bil-maqlub!

Bla sens ta’ ftahir barra minn loku, aħna San Ġorġ għandna tradizzjoni mill-iktar eżemplari f’dan kollu. Bla bżonn li mmur lura s-sekli, il-parti l-kbira tal-karatteristiċi tal-festa Ġhawdxija harġu minn hawn... u għadna nimmiraw fl-ġholi sewwa! Dawn l-inizjattivi u ideat intwerew li huma pożittivi u allura ġew imitati, u b’hekk l-effetti sbieħ komplew jespandu. F’dawn l-aħħar

snin, barra li kkonfermajna l-aspetti “stabbli”, enfasizzajna iktar il-kultura (nghiđu aħna, bil-*Victoria International Arts Festival*) u l-aspett ekumeniku (ma’ l-Anglikani u l-Ortodossi).

Dan id-diskors nizilli għasel, għax hekk kellna dikjarazzjoni “ufficjali” li m’għandniex inkunu kontra l-festi, kontra t-tradizzjonijiet li writna. Kien hemm bżonnha, għax ta’ spiss qed nisimġu kummenti mill-iktar negattivi u kritiċi kontra l-festi: bl-iskuża ta’ aspetti li oġġettivament huma ħżiena, jintafa’ kollox fl-istess keffa. M’hemmx għalfejn ngħid li dan m’hux sewwa, u jinkwetani li donna ma nirribattux biżżejjed. Għax jista’ jkun li għandna fostna min kument li tiżdiel mentalità kontra l-festi, bit-tama li jinqerdu; b’hekk jonqos aspett tar-religjożità popolari, u jkun hemm il-possibbiltà li tinholoq xi haġa oħra li forsi jiggwadanja iktar minnha!

Meta l-Arcidjoċesi ta’ Malta harġet id-dokument konsultattiv *Nirrestawraw il-Festi Flimkien* is-sena l-oħra, il-Kulleġġ tal-Kappillani Maltin hass li kellu jiċċara li “jagħraf u japprezza l-valur tal-festi”, u żiedu li “ma jistgħux ikunu kontra l-festi meta dawn jirriflettu u jgħinu l-mixja Nisranija tal-parroċċi”. Saħansitra użaw ittra kapitali! Kienu ovvjament inkwetati b’żewġ forzi opposti: ir-rispons esagerat u irraġonevoli ta’ xi whud tant inghata prominenzja li seta’ wassal l-impressjoni li l-Knisja trid teliminahom! Komplew li “l-Knisja responsabbli għall-organizzazzjoni u t-tmexxija tal-festa shiħa, fil-knisja u barra l-knisja, b’koperazzjoni shiħa ta’ l-Awtoritajiet Ċivili



u ta' kull min ihobb il-festi Nsara ċelebrati b'mod Nisrani u ċivili".

Fil-prezentazzjoni tad-dokument, l-Arcisqof irrefera għal dawk li "għandhom għal qalbhom il-festa bhala parti mill-fidi tagħhom: jieħdu sehem attiv fil-Knisja, huma mmotivati mill-Evangelju, jinteressahom li l-festa tagħhom tkun tixraq b'mod spiritwali lil dak li l-festa tkun tirrappreżenta", u kompla li "festa... trid tkun tidhol ukoll fir-realtà tal-Knisja... u skond dak li... verament jagħti gieh lil Alla u l-qaddisin tiegħu". U rringrazzja lil dawk li "jagħmlu sforzi biex il-festi tagħna jkunu "totalment Nsara".

Sintendi l-problemi f'Malta huma differenti minn dawk fi gżiritna: jekk xejn, ma jeżistux fostna parroċi fejn hemm demm hażin bejn banded u "partiti" kompetituri, bejn festi titulari u sekondarji; għalkemm donnu x-Xitan għamel attentati wkoll! Izda d-dokument xorta jista' jipprovdilna xi tagħlima jew twissija.

Ma tantx għandi spazju hliet biex nikkwota xi żewġ punti li nħosshom essenzjali, għax lili jinkwetawni l-esagerazzjonijiet (ngħidu ahna, fi-sparar, fejn ma tantx jingħata kas ta' l-anzjani u l-morda, u ta' min ikollu bżonn il-mistrieħ) u l-abbuż (l-iktar f'ċertu "briju", jew tbahrid):

- m'għandu jkun hemm l-ebda spirtu ta' pika;
- l-enfasi għandha tkun fuq kwalità aħjar;
- ċelebrazzjonijiet li jsiru fuq barra għandhom ikunu t-tkompli ta' dak iċċelebrat fid-dar ta' Alla;
- l-ambjent li għandu jinholq u l-inizjattivi li jittieħdu jridu jirriflettu l-esperjenza Nisranija li qed jgħixu l-Insara fil-hajja tagħhom bhala komunità;
- fil-limiti tal-parroċa ma jkunux jistgħu jsiru attivitajiet esterni ohra barra dawk organizzati mill-Awtoritajiet tal-Knisja li huma responsabbli għall-organizzazzjoni tal-festa; il-festi, inkluż l-aspett estern, huma kompetenza biss ta' l-Awtoritajiet Ekkleżjastiċi;
- huma pprojbiti marċi, innijiet u kanzunetti li fihom kant ta' disprezz jew ta' pika.

M'hemm għalfejn nishaq wisq li dawn il-punti u twissijiet kienu fost regolamenti li hargu fid-djoċesi Ghawdxija matul il-snin, u nkun qiegħed nirrepeti jekk noqgħod nikkwotahom; jista' jkun li ma tantx jissemmew, iżda hemm għadhom! Anzi nżid mistoqsija retorika: Jista' jkun hemm xi hadd b'intenzjoni tajba li ma jaqbilx magħhom?

Allura nittama bis-ših – u f'dan żgur m'iniex waħdi – li l-awtoritajiet ma jippermettux abbużi! Forsi l-iktar saġhtejn "perikulużi" jikkonsistu fil-marċ "ta' fil-ghodu". Kif jinkwota d-dokument li qiegħed nikkwota minnu, dan "ta' preokkupazzjoni kbira għall-Knisja kemm fuq l-aspett soċjali, bl-imġiba ta' dawk li jieħdu sehem, u kemm fl-aspett religjuż". Isemmi saħansitra li jkollha tasal "deċizzjoni li ma tħallihomx parti integrali mill-jiem tal-festa"! U joffri restrizzjoni li, meta ma jistax ma jersaqx lejn periferija ta' parroċi ġirien jew quddiem is-sede ta' każin iehor, "il-banda għandha tibqa' għaddejja... bla ma tieqaf, ukoll jekk jinzerta jkun spicċa d-daqq tal-marċ".

Nahseb li hafna minna nafu li fit-tielet Hadd ta' Lulju hemm hafna li jaraw li l-affarijiet jimxu sew! Sfortunatament għadu ma sarx l-istess għal xahar wara! M'hux il-każ li nidhol fid-dettalji, għax m'ahnix nitkellmu fuq aġir fis-satra tal-lejl! Jien stess kont fost diversi li użajna bosta meżzi biex inwasslu l-ugigh ta' ingustizzja li nħossu, biex ma nużax kliem iktar iebes (li, għall-imhatra, joqgħod ukoll). Anzi, inżid li jweggħu anki lil

min m'hux mill-parroċa tagħna! Minkejja wegħdiet, is-sitwazzjoni tkomplet b'toni Kafkeski; donnu min qiegħed fi-gholi m'hux veru inkwetat li dhalna f'sitwazzjoni li nista' niddeskriviha "catch 22"! Allura nazzarda naddatta l-aħħar silta: "Holqien ta' ambjent mhux xieraq għaċ-ċelebrazzjoni Nisranija tal-festi għandu jwassal biex tithassar il-festa religjuża". Ma nixtix dan; imma hemm xi soluzzjoni raġunata u raġonevoli ohra?!

Ippermettuli nenfasizza li dan hu dak li nahseb jien personalment u bl-ebda mod m'għandu jinftiehem bhala l-opinjoni ufficjali ta' xi organizzazzjoni li nagħmel parti minnha!





Il-funeral ta' l-Arcipriet Alfons Marija Hili


Dun Gużep Gauci

Wara dak li nkiteb minn Winston L. Zammit fuq il-mewt ta' Mons. Alfons M. Hili f'*Il-Belt Victoria* ta' Marzu-April 2010 (p. 9), ta' min iżid dan li ġejj:



Nhar it-2 ta' Jannar 1944 il-katavru ta' l-Arcipriet Alfons M. Hili gie espost fil-knisja parrokkjali ta' San Ġorġ u l-funeral tiegħu telaq minn hemm lejn il-Katidral. L-ewwel ritratt juri l-katavru qed jingarr minn San Ġorġ, u ż-żewġ monsinjuri li qed jerfġu l-faldrappa fuq quddiem huma Mons. Pawlu Cauchi u Mons. Mikiel Cefai. Il-parroċċa ta' San Ġorġ sellmet lil Mons. Hili b'tabelli ta' l-okkazjoni, filwaqt li l-bandisti tas-Socjetà Filarmonika *La Stella* ħadu sehem fil-funeral bl-uniformi. Hdejn il-*Banca Giuratale* l-funeral kellu jiegaf biex jistkenn minn ħalba xita.

Ir-ritratt l-ieħor juri l-knisja parrokkjali ta' San Ġorġ armata għall-Quddiesa funebri f'għeluq ix-xahar (1 ta' Frar 1944) mill-mewt ta' Mons. Hili. Jidher it-tubru, it-tron ta' l-Isqof li ħa sehem fil-Quddiesa, u l-altar magġur armat bil-gandlieri li jintużaw għall-festa ta' San Ġorġ.



...jaqbad minn paġna 3

is-saċerdot huwa dejjem u biss “strument”...

kuxjenza saċerdotali: kull sacerdot jaf tajjeb li huwa strument neċessarju fl-imgħiba ta' salvazzjoni ta' Alla, iżda huwa dejjem u biss “strument”. Dan ifisser li aħna s-saċerdoti għandu jkollna dik l-umiltà u dik il-generozità fl-amministrazzjoni tas-sagramenti, fli nirrispettaw in-normi kanonici, u wkoll li jkollna konvinzjoni qawwija li l-missjoni propja tagħna għandha tkun li l-bnedmin kollha, magħquda ma' Kristu, jistgħu joffru lilhom infushom 'l Alla bħala ostja ħajja u qaddisa li toghġob lilu (ara Rum 12:1).

Lilna s-saċerdoti l-Papa Benedittu XVI qalilna kelmtajn sbieħ: “Għeziež saċerdoti, għixu bil-ferħ u bl-imħabba l-liturgija u l-kult: hija l-azzjoni li jwettaq l-Imqajjem mill-Imwiet bil-qawwa ta' l-Ispirtu s-Santu fina, magħna u għalina. Nixtieq ingedded l-istedina li għamiltikom biex tirritornaw fil-konfessjonarju, bħala l-post fejn tiċċelebraw is-Sagrament tar-Rikonciljazzjoni, u wkoll bħala l-post fejn 'tghammru' aktar ta' spiss, halli l-penitent ikun jista' jsib il-ħniena, parir u konfort, iħossu maħbub u mifhum minn Alla, u jagħmel l-esperjenza tal-prezenza tal-Ħniena Divina, f'imkien mal-prezenza reali fl-Ewkaristija” (*Diskors*, 11 ta' Marzu 2010).

Ikompilni għidilna l-Papa: “Nixtieq ukoll nistieden lil kull sacerdot biex jiċċelebra u jgħix b'intensità l-Ewkaristija, li

hi fil-qalba tar-rwol li għandu li jqaddes: hu Ġesù li jrid joqgħod magħna, jgħix magħna, jagħti lilu nnifso għalina, jurina l-ħniena u t-tenerezza infinita ta' Alla; hija l-uniku sagrificcju ta' mħabba ta' Kristu li jsir prezenti, jitwettaq fostna u jwassalna sat-Tron tal-Grazzja, fil-prezenza ta' Alla, ihaddan l-umanità u jgħaqqadna miegħu” (*Diskors*, 18 ta' Frar 2010).

Is-saċerdot hu msejjaħ ikun ministru ta' dan il-Misteru kbir, fis-sagrament u fil-ħajja. U l-Poplu ta' Alla jistenna eżempju ta' fidi u xhieda ta' qdusija mir-rghajja tiegħu. Hu propju fiċ-ċelebrazzjoni tal-Misteri Qaddisa li s-saċerdot isib l-għerq tal-qdusija tiegħu.

Għeziež parruċċani u qarrejja, qisu li tkunu konxji tad-don kbir li huma s-saċerdoti għall-Knisja, għalina u għad-dinja; permezz tal-ministeru tagħhom il-Mulej ikompli jsalva lill-bnedmin, isir prezenti fostna, biex iqaddisna. Qisu li troddu ħajr kuljum 'l Alla, u fuq kollox kunu qrib is-saċerdoti tagħkom bit-talb u bis-sostenn tagħkom, speċjalment meta jkun hemm xi diffikultajiet, sabiex ikunu dejjem rghajja skond il-qalb ta' Alla.



Nirringrazzjakom ta' l-imħabba u tat-talb tagħkom għalina s-saċerdoti. Il-Mulej iberikkom.



Mużew tagħna - Mużew għal kulħadd

LEJN TWETTQ TA' HOLMA

8



Antoine Vassallo

Nimitaw lin-Nunzju!

Fil-harġa l-oħra ma ktibtix artiklu; hassejt li jkun jixraq li sempliċiment inżid id-diskors li għamilt waqt is-serata ta' Preżentazzjoni Uffiċjali tal-Mużew li saret bhala parti mill-Victoria International Arts Festival fit-18 ta' Gunju 2010. Meta l-Grupp ta' Hidma (jew Working Group) thajjar jorganizza din iċ-ċerimonja, kellna diversi skopijiet.

Wiehed minnhom kien ovvjament li iktar nies ikunu jafu b'dan il-proġett; u hawn m'hemmx dubju li lqatna l-likk! Fil-fatt bosta gazzetti u mezzi oħra tal-medja taw prominenzza lill-avveniment. Xtaqna wkoll li jkollna magħna rappreżentanza sabiha ta' kategoriji, anki lil hemm mill-parruċċani; ma nistax ngħid li ma hrigniex sodisfatti, avolja kien hemm min sab xi skuża jew oħra biex jehles minn din is-sieġha u nofs! Personalment hadt gost li, waqt ir-riċeviment ta' wara (f'idejn voluntiera żgħażaġh tagħna), bosta "barranin" esprimew ruħhom interessati ferm f'din l-intrapriża innovattiva tagħna.

Naħseb, iżda, li l-iktar haġa pożittiva – għax mhux mistennija – kienet il-mossa tan-Nunzju. Meta kellna konferma li sa jkun jista' jilqa' l-istedina tagħna, żvilupp l-idea li nippreparaw talba bit-tama li jgħidha hu fit-tmiem. Hejjieha Mons. Gużepi Farrugia (Kordinatur tal-Proġett u n-nigġiezza prinċipali f'dak kollu li qegħdin inwettqu). Hawn jixraq li ninnota li, għalkemm propjament ma ssemmiex dak in-nhar, kien preżenti wkoll Dun Charles Cini SDB, il-fundatur flimkien ma' l-Arċipriet emeritu tal-Fondazzjoni Belt Victoria tnax-il sena ilu.

Għidt allura lil Mons. Pawlu Cardona jipproponiha lil Mons. Caputo; u Mons. Caputo ma rrifjutahx lill-Arċipriet! Mhux hekk biss: qabel qraha (fil-verżjoni bl-Ingliż), għamlilna messagg' ta' thegġig li temmu billi wera x-xewqa li jidhol membru fil-Fondazzjoni. Ovvjament impressjonah il-vidjo li żanzanna f'nofs is-serata: semmajtu fuq *Lehen il-Belt Victoria* waqt is-sensiela ta' kull nhar ta' Tlieta *Mużew tagħna*, *Mużew għal kulħadd*, flimkien ma' dak kollu li ntqal; tistgħu tarawh fuq l-internet ukoll fuq www.fbvgozo.org.mt. Ta kas ta' li għidt jien, peress li l-punti kienu jidhru bl-Ingliż ukoll, u speċjalment tad-diskors ta' Mons. Farrugia: dan għamli bl-Ingliż biex iwassal il-messagg' lill-bosta preżenti li ma tantx jistgħu jsewgu bil-Malti; kien essenżjali li jifhem kulħadd, għax spjega kemm l-għan tal-Mużew u kemm l-importanza "strategika" mil-lat pastorali.

U dan in-Nunzju fehmu sew, u laqgħu. U ahna lqajnieh bhala membru: iċ-ċekk wasal il-gimġha ta' wara. Allura

b'wiċċna minn quddiem inhegġgukom biex timitawh! Joe Borg, membru tal-bord tal-Fondazzjoni u f'diversi kumitati tagħha, fis-serata spjega l-iskema li bdejna biha għall-għbir tal-flus – xi mitejn elf – li rridu nzidu mal-fondi ta' l-ERDF (Ewropej u nazzjonali) li jkopru xi 85% tan-nefqa totali. B'€150, anki maqsumin, takkwista shubija għal għomrok u tgawdi minn ftit benefiċċji mhux hażin. Barra mis-sodisfazzjon li jkollok sehem f'din l-inizjattiva għal gid tant wiesa', hemm fost l-oħrajn: ċertifikat, jedd li tidhol dejjem b'xejn, u kopja tat-traduzzjoni prodotta minna tal-ktieb ta' De Soldanis fuq gżiritna. Nerga' ngib in-numri tal-kontijiet bankarji fejn tistgħu tpogġu:

APS: 20000866897 **BOV:** 40018670408
HSBC: 071227912001 **LOMBARD:** 0117460034501

Forsi l-eħfef issibuha li tagħtu l-flus lil xi hadd minna; insemmi tlieta: Mons. Farrugia, Francesco Pio Attard (li qiegħed iżomm ir-rendikonti), u jien. Għall-ewwel nagħtukom irċivuta "provizorja" sempliċi.

Anki Dr Chris Said ikkonferma għotja minn fond imħaddem mis-Segretarjat Parlamentari mmexxi minnu; u l-Ministru ta' Għawdex Giovanna Debono semmiet għajnuniet li toffri. Nagħtu sehemna ahna lkoll; finanzjarjament, iżda anki billi noffru ideat u sugġerimenti, billi noffru hinna u billi noffru (b'għotja jew self) ogġetti għall-wiri.

M'għandix spazju fejn nagħmel rapport dettaljat tas-serata, iżda ma nistax ma nsemmix b'ringrazzjament lin-Nutar Paul G. Pisani, konsulent legali tagħna li hu studjuż rikonoxxut, tal-harsa li tana ta' l-idea "moderna" ta' mużew, u lil *Laudate Pueri* li ggarantewlna livell "artistiku" mill-aqwa. Kif stqarrejt dak in-nhar, hu "perikoluż" tipprova tagħti ismijiet; iżda aspett prominenti kien is-sitt eżempji ta' kwadri għall-mużew li ddendlu – bi sforz ġmielu – mal-korsija. B'xorti tajba rapport dettaljat kitibbulna James L. Borg fil-ktieb tal-festa ta' din is-sena maħruġ mis-Socjetà *La Stella*. Nagħmillu korrezzjoni żgħira. Is-Sinjura Carmen Galea (waħda mill-parruċċani – u eks-studenti tiegħi – li mxew 'il quddiem sew) m'hijiex il-Kap tal-PPCD: dik hi d-Direttur Ġenerali; għandha fidha l-Programm Operattiv I, li tahtu jaqa' l-proġett tagħna tal-mużew.

Inhalli għal darb'oħra l-ispejja ta' l-isem li habbarna għall-Mużew: *Il-Ħaġar*.



Programm Operazzjonali I – Politika ta' Koeżjoni 2007-2013
Ninvestu fil-Kompetittività għal Kwalità ta' Haġja Aħjar
Proġett parzjalment iffinanzjat mill-Unjoni Ewropea
Fond Ewropew għall-Iżvilupp Reġjonali (ERDF)
Rata ta' Kofinanzjament: 72.25% Fondi UE; 12.75% Fondi Nazzjonali; 15% NGOs



Ninvestu fil-futur tagħna



“Altare Christus est”

L-altar: il-post tas-sagrificċju, ta' l-ikla u tal-hajja qaddisa

Dun Richard Nazzareno Farrugia bl-ewwel minn żewġ artikli fuq is-sens teoloġiku ta' l-altar, fl-okkażjoni tal-hamsin sena mill-konsagrazzjoni ta' l-altar maġġur il-ġdid tal-Bażilika Ġorgjana

It-terminu “altar”

Il-kelma “altar” ġejja mil-Latin “*altare*” li toqrob lejn il-verb “*adoleo*” li jfisser “taħraq”. “*Altare*” imbagħad hija traduzzjoni tal-kelma Griega “*thysia*” li ġejja mill-kelma “*thysia*” li tfisser “sagrificċju”. Dawn it-termini li nsibu fl-Iskrittura Mqaddsa mill-ewwel jagħtuna hjiel tas-sinifikat u simbolizmu li hemm marbuta ma' l-altar biex hekk nifhmu l-ċentralità u l-importanza tiegħu fil-kult tal-poplu Kristjan.



L-“altari” fit-Tempji tal-Ġgantija, Ghawdex.

It-Testment il-Qadim

Fil-fatt l-altar hu l-immagni Biblika l-aktar importanti għall-kult u d-devozzjoni religjuża. Fil-kotba tar-Rabta l-Qadima nsibu li l-altar hu dejjem “mibni” jew “magħmul” minn ġebel tat-terrakotta, mill-blat jew mill-injam, u xi drabi mzejjen b'metalli prezzjużi. Il-forma tagħhom kienet tixbah lil dik ta' mejda b'erba' kantunieri merfugħin għall-ponta, imsejha “qarnijiet”. Wara l-Patt tas-Sinaj, id-disinn ta' l-altar ġie definit (Eż 27:1-8). L-istorja ta' l-altari fil-kult ta' Israel tiżviluppa sakemm naslu għal altar wiehed fi mkien tal-kult wiehed: is-santwarju prinċipali tat-Tempju ta' Ġerusalem (2 Sam 24:18-25; 1 Kron 21:18-27). Għalkemm l-altar huwa mibni minn xi hadd (Abraham, Ġozwè, David, Salamun), huwa dejjem “l-altar tal-Mulej”, iddedikat b'mod esklussiv għall-kult. L-altar għalhekk isir għall-Poplu l-Magħżul iċ-ċentru tal-hajja meghjuxa b'fedeltà lejn il-Patt.

Tifsiriet u sinifikati ta' l-altar fit-Testment il-Qadim

Fit-Testment il-Qadim l-altar għandu diversi tifsiriet. Insibu altari mibnija bhala *monumenti* biex jimmarkaw u jfakkru l-post tal-laqgħa mal-Mulej (ara Ġen 12:8; 26:25). L-altar kien ukoll *post ta' rifuġju*: jekk wiehed maħrub kien jaqbad mal-qarnijiet ta' l-altar hu kien jingħata l-immunità sakemm l-għemil tiegħu ma kienx ikun il-qtil volontarju ta' bniedem ieħor (Eż 21:14). Naqraw ukoll li l-altar kien meqjus minn xi whud bhala *l-mejda ta' Alla*, hekk li l-profeta Eżekjel isejjahlu “l-mejda ta' quddiem il-Mulej” (Eżek 41:22; ara Mal 1:7). Biss it-tifsira – jew sinifikat – l-aktar importanti li għandu l-altar hija bhala l-imkien tal-qtil, tas-sagrificċju mdemmi. Tant hu hekk li t-terminu Għebrajk għall-altar huwa “*mizbēah*” li ġej mill-verb “*zābah*” li jfisser “taqta' r-ras”. Dan għaliex fuq l-altar


kien jiġu maqtula u ssagrifikati l-annimali meqjusa safja u bla difett, b'mod partikulari l-baqar, nagħaġ, mogħoż, gamiem u hamiem. Anki kienu jiġu offruti l-qmuh, iż-żejt taż-żebbuġa, l-inbid u l-incens pur. Dawn kollha kienu jiġu maħruqa fuq l-altar, imma xi drabi kienet tinħaraq biss parti minnhom u l-parti li jifdal kienet tittiekel mis-sacerdoti jew minn dawk prezenti għall-kult, jew mill-familji tas-sacerdoti skont il-każ li jkun (ara Lev 1-7).

It-Testment il-Ġdid

Fil-milja taż-żminijiet l-altar jibqa' l-post tas-sagrificċju, imma s-sagrificċju li jiġi mressaq lejn l-altar jinbidel b'mod radikali. Ġesù jqis l-altar u l-Qaddis tal-Qaddisin bhala ż-żewġ elementi prinċipali tat-Tempju. Insibu li l-istess ġenituri taċ-ċkejken Ġesù jagħmlu l-offerta ta' “par gamiem jew żewġ bċieċen” meta jipprezentawh fit-Tempju (Lq 2:24). Naraw li tul il-hajja pubblika tiegħu Ġesù kellu rispett kbir lejn is-sagrificċji tat-Tempju hekk illi lill-imġiddem imfejjaq jibagħtu jagħmel l-offerta għall-fejqan tiegħu (Lq 5:14). Insibu lil Ġesù jitkellem fuq is-sagrificċju ta' dawk li ġew maqtula għall-fidi, li kienu jhabbru bis-sagrificċju tagħhom is-sagrificċju tal-Messija: “U hekk dan in-nisel ikollu jagħti kont ta' demm il-profeti kollha li nxtered sa mill-holqien tad-dinja, ibda mid-demm ta' Abel sad-demm ta' Żakkarija, li qerduh bejn l-altar u s-santwarju” (Lq 11:51; Mt 23:35). It-tisfija tat-Tempju li hu jagħmel meta jkeċċi 'l barra 'l dawk li kienu jagħmlu qligħ baxx minn fuq is-sagrificċji, tindika r-rispett u l-imħabba li hu kellu lejn l-altar tas-sagrificċju fid-dar ta' Missieru (Ġw 2:13-16).

Is-sagrificċju ta' Kristu fl-Ittra lil-Lhud

Bil-passjoni, il-mewt u l-Qawmien tiegħu Kristu jsir “il-haruf ta' Alla li jnehhi d-dnubiet tad-dinja” (Ġw 1:29), is-sagrificċju mogħti darba għal dejjem għall-fidwa tal-bnedmin (Lhud 9:12), hekk li ma jibqax bżonn ta' sagrificċji oħra minħabba li jisboqhom il-koll u l-qawwa tiegħu hija dejiema (Lhud 9:28; 10:1-18). Kristu hu fl-istess hin il-Qassis il-Kbir u l-Vittma (Lhud 9:11-12) li joffri lilu nnifsu lil Alla l-Missier, għaliex “kollox jissaffa bid-demm; u bla tixrid tad-demm m'hemmx maħfra” (Lhud 9:22). F'din l-opra tiegħu Ġesù jidher bhala l-Qaddej sofferenti (Is 53) u l-ghogol tat-tpattija (Lev 16). Fil-fatt id-demm tal-haruf u l-ghuda tas-salib huma s-simboli li l-aktar jintrabtu mas-sagrificċju ta' Kristu.



L-altar fit-Tinda tal-Laqgħa li fiha kienet tinzamm l-Arka tal-Patt.

Kristu: saċerdot, altar u vittma

Mhux biss Kristu huwa "l-vittma safja, qaddisa u bla tebhga" (Kanone Ruman) ta' l-altar, imma huwa wkoll l-istess Qassis il-Kbir li joffri lilu nnifsu, u l-istess altar (Lhud 13:10): "*idem sacerdos, altare et agnus*" (Prefażju ta' l-Ghid V). Missirijiet il-Knisja waslu biex jaraw lil Kristu bħala saċerdot, altar u vittma anki huma u jirriflettu fuq il-kelmiet ta' l-Appostlu Missierna li jsejjaħ lil Kristu "il-blata spiritwali" (1 Kor 10:4) li minnha xorob il-Poplu l-Magħżul. Hawnhekk tajjeb niftakru f'aspett li ma rridux ninsew li huwa marbut mas-sinifikat ta' l-altar: dak ta' *mejda*. Il-Papa Gwanni Pawlu II jfakkar li l-Ewkaristija ċelebrata fuq l-altar hi l-istess u l-uniku *sagrificċju* ta' Kristu fuq is-salib li minnu jieħdu sehem il-Kristjani billi jissieħbu *fl-ikla tal-Ħaruf* u jirċievu l-ġisem u d-demem tal-Mulej għas-salvazzjoni tagħhom (ara *Ecclesia de Eucharistia*, 11-16).

L-altar bħala l-post ta' l-ikla


F'it-Testment il-Qadim il-mejda mimlija bi kwantità kbira ta' ikel turi l-barka u l-providenza ta' Alla, sinjal tal-gustizzja ta' Alla li ġgib il-paċi. Is-Salmista jistqarr: "Int thejji mejda għalija quddiem l-għedewwa tiegħi" (Salm 23:5; Neh 5:17; Ġob 36:16). Li toqghod madwar il-mejda mimlija b'ikel safi (*kosher*) flimkien ma' nies ġusti u magħhom tiekol kienet turi b'mod tangibbli t-tjubija nfisha (Salm 128). Fit-Tempju ta' Ġerusalemm kien hemm numru ta' mwejjed li kienu jintużaw għall-kult bħalma kienet il-mejda li fuqha kien jitqiegħed il-hobż li kien jirrapprezenta l-preżenza ta' Alla (1 Slat 7:48). It-tqarrib tal-kunċett ta' l-altar ma' dak ta' *mejda* nsibuh fil-viżjoni li jkollu l-profeta Eżekjel tat-Tempju l-ġdid. Fiha hu jiddeskrivi "altar" jew "mejda" ta' l-injam (Eżek 41:22) u jsemmi tnaħ-il mejda b'kollox, tmienja minnhom għall-qtil tas-sagrificċji (40:39-41) u erbgha ta' gebel mingur biex fuqhom jitqiegħdu t-tagħmir u l-vittmi offruti lil Alla (40:42-43). Lejn dawn l-imwejjed setghu jersqu biss is-saċerdoti li kienu ritwalment safja.

Fit-Testment il-Ġdid il-frazi "mejda [jew ikla] tal-Mulej" tindika l-ikla u ċ-ċelebrazzjoni ta' l-Ewkaristija u l-għaqda awtentika ta' bejn il-Kristjani li sseħħ go fiha. Ġesù jghaddi hafna mill-ministeru tiegħu jgħallem madwar mejda (Mt 26:7; Lq 5:29-32; 7:36-50; 14:1-42). Ġesù anki jfisser id-disponibbiltà li wiehed għandu jkollu biex jaqdi billi jistieden lid-dixxipli jilbsu r-rwol tan-nisa u l-qaddejjja li jscrvu l-mejda (Lq 22:27). B'konsegwenza, li "isservi/taqdi l-mejda" tiddeskrivi kemm b'mod litterali u kemm b'mod metaforiku l-hidma u l-missjoni tal-ministeru tad-djakni (Atti 6:2). Fir-Rabta l-Ġdida nsibu wkoll il-mejda eskatologika fl-aħħar taż-żminijiet. Din il-mejda ta' l-ikla tas-Saltna ta' Alla tfisser il-barka u l-appartenenza definittiva tal-bniedem lil Alla, imma hija fl-istess hin il-gudizzju aħhari għal dawki li jkunu caħdu l-istedina għall-ikla (Lq 22:28-30).¹

L-altar huwa Kristu

Għaldaqstant nifhemu li "*altare Christus est*":² hu s-sagrificċju, hu s-saċerdot, hu l-altar, il-blata spiritwali, l-ikel li jmantnina aħna u nistennewh sa ma jiġi fil-glorja għall-ikla tas-Saltna. Għax l-altar huwa Kristu – u l-kelma "*Christus*" tfisser appuntu "midluk" –, l-altar jiġi midluk biż-żejt tal-Griżma. Din l-użanza hi bikrija fl-istorja tal-Knisja hekk li nsibu fir-raba' seklul lil San Efreml li jikteb: "Iż-żejt [...] jagħti d-dilka lill-altari sabiex fuqhom isseħħ is-sagrificċju tar-rikonċiljazzjoni" (*Hymnus de oleo*, I, 3). Għax l-altar huwa figura ta' Kristu, allura l-altar hu mqiegħed

fiċ-ċentru tal-post liturgiku b'mod prominenti, jiġi mlibbes u mzejjjen kif jixraq u anki 'l barra miċ-ċelebrazzjoni tal-Quddiesa, u jitlob dejjem ir-riverenza u l-attenzjoni xierqa tal-poplu Kristjan. L-altar jisthoqqlu dejjem ir-rispett u l-qima tagħna.



Kristu, l-Altar, il-punt li jgħaqqad l-art mas-Sema.

Noti

¹ Fl-iżvilupp ta' l-altar Kristjan, fi żmien meta l-Ewkaristija kienet tiġi ċelebrata għewwa d-djar (*domus ecclesiae*), hu wisq probabbli li l-Kristjani kienu jużaw mejda ta' l-ikel għax il-kult kien x'aktarx jitlob li ssir ikla. Nistghu nimmaginaw lill-Kristjani jiċċelebraw l-Ewkaristija fuq l-imwejjed ta' dik l-epoka: ta' l-injam, ta' forma kwadra jew tonda, bi tliet saqajn jew sieq wahda. F'tit wara, iżda, hu probabbli li l-imwejjed użati għall-Ewkaristija bdew jintużaw biss għall-użu liturgiku, distinti mill-imwejjed l-oħra.

² Hawnhekk nippreċiżaw li bl-espressjoni "*altare Christus est*" mhux qed nifhemu li fl-altar hemm il-preżenza reali ta' Kristu bħalma hu preżenti fl-Ewkaristija. Fil-fatt, b'mod aktar korett nitkellmu fuq l-altar bħala *figura* ta' Kristu. Bħala *figura* ta' Kristu l-altar jitlob allura dik il-qima li tixraq bħala l-post li hu "simbolu" ta' Kristu Saċerdot, Altar u Vittma. Fuq il-preżenza ta' Kristu fl-ażżjoni liturgika ara KONĊILJU EKUMENIKU VATIKAN II, Kostituzzjoni dwar il-Liturġija Mqaddsa *Sacrosanctum Conclium*, Ruma, 4 ta' Diċembru 1963, 7.


* Dun Richard Nazzareno Farrugia hu saċerdot mill-parroċċa tax-Xagħra, Ghawdex, u bħalissa jinsab Ruma jkompli l-istudji tiegħu fit-Teologija Morali fl-*Accademia Alfonsiana*.



» FESTA SAN ĠORĠ 2010 SPEĊJALI jaqbad mill-qoxra ta' quddiem...

Ġublew presbiterali tad-deheb

IL-KANONKU Ġuzeppi Sacco, teologu tal-kapitlu Ġorġjan, fakkar hamsin sena mill-ordinazzjoni presbiterali tiegħu, b'konċelebrazzjoni fil-bażilika, il-Ħadd 11 ta' Lulju 2010, fil-11.00am. Fl-omelija l-Arċipriet Mons. Pawlu Cardona tkellem fuq il-valur tas-saċerdozju, li Dun Ġuzepp għaraf iħaddem tant tajjeb f'dawn is-snin kollha. Kienet okkażjoni biex il-parroċċa tapprezza iżjed is-saċerdoti tagħha – f'dawk il-jiem tal-festa preżenti fil-parroċċa iktar mis-soltu u anki minn barra – u biex titlob għal aktar vokazzjonijiet li żgur huma meħtieġa fil-parroċċa u fid-djoċesi tagħna.



Attenzjoni għall-morda, l-anzjani u l-persuni b'diżabbiltà

IL-JIEM tal-festa ta' San Ġorġ m'għadhomx jiġu mqassmin kull wieħed iddedikat lil kategorija partikulari tal-komunità parrokkjali tagħna. Dan ma jfissirx li fihom ma tingħatax importanza lil kull realtà tal-parroċċa. Il-"vulnerabbli" huma dejjem mogħtija attenzjoni speċjali. Barra s-servizz tar-radju li hu mmirat b'mod speċjali għall-morda u l-anzjani fi djarhom u fl-isptarijiet, lil dawn sarifilhom stedina għal Quddiesa li ġiet iċċelebrata nhar il-Ħamis 8 ta' Lulju 2010, fil-10.00am, mill-Kan. George Debrincat, u li fiha ngħata s-sagrament tad-Dilka tal-Morda. Kemm il-voluntiera ta' l-Ordni ta' San Ġwann u kemm l-infermiera akkumpanjaw lill-morda mill-Isptar Generali ta' Ghawdex. Ġimgha qabel, fl-1 ta' Lulju, fis-6.00pm, saret ukoll Quddiesa għar-residenti u persuni b'diżabbiltà ta' Dar Arka. Fiz-żewġ każi, dawk preżenti ngħataw trattament ta' ikel, xorb u varjetà fid-dar parrokkjali mill-membri hawfiela tal-Ladies Society.

Kor barrani għall-Festival

IL-ROCHESTER Cathedral Choir kien il-kor barrani mistieden din is-sena biex jagħti kunċert korali fit-tlettax-il edizzjoni tal-Victoria International Arts Festival, li offriet kunċerti kważi kuljum fl-Awla Mons. Giuseppe Farrugia għal hames ġimghat shaħ! Il-kor Inġliż, taħt id-direzzjoni ta' Scott Farrell, ha sehem ukoll fil-kunċert sinfoniku u korali bis-sehem ta' l-Orkestra Filarmonika Nazzjonali ta' Malta, li sar fil-bażilika fi tmiem il-festival, il-Ħadd 11 ta' Lulju 2010, fit-8.00pm, u kanta flimkien mal-Kor Laudate Pueri fl-Għasar solenni ta' l-ewwel jum tat-Tridu.



Djaknu ġdid imexxi l-lagħha maz-żgħażaġh

IL-ĊELEBRAZZJONI ta' Xhieda Kristjana, organizzata eżatt wara l-ħruġ ta' l-Istatwa min-niċċa, it-Tlieta 13 ta' Lulju 2010, tmexxiet mid-djaknu l-ġdid tal-parroċċa, Simon M. Cachia. It-tema – *Bħal Ġorġi, inkunu hbieb ta' Kristu* – kienet ispirata mid-diskors ta' Benedittu XVI liż-żgħażaġh Maltin tul iż-żjara tiegħu fuq il-Valletta Waterfront f'April li għadda; u ma' hekk kellha x'taqsam ukoll it-tifikira tradizzjonali ta' kull sena li ġiet imqassma. Kien mument profund imma ta' ferħ, kant, talb u riflessjoni, animat tant tajjeb mid-Djaknu Cachia, li għadu kemm ġie ordnat f'Ġunju li għadda.

Anniversarju ta' Dar Lehen il-Belt Victoria

DAR Lehen il-Belt Victoria, binja tal-parroċċa inawgurata biex tilqa' fit-tielet sular tagħha l-istudjows il-ġodda ta' l-istazzjon komunitarju Lehen il-Belt Victoria, għalqet għaxar snin. Il-lum fiha wkoll uffičċju għall-Voluntiera Ghawdxin ta' l-Ordni ta' San Ġwann u iehor għall-Fondazzjoni Belt Victoria. Id-dar kienet għotja ta' Mons. Ġwann Frendo (Il-Badiku) lill-parroċċa. L-anniversarju tfakkar b'Quddiesa fil-bażilika, nhar il-Ħadd 4 ta' Lulju 2010, fil-11.00am, imexxija mill-Arċipriet emeritu Mons. Ġuzeppi Farrugia, fundatur tar-radju. Wara saret iklja għall-voluntiera tar-radju fid-dar parrokkjali.



Novena ta' formazzjoni mill-aqwa

GĦAL sena oħra n-Novena ta' San Ġorġ reġgħet tat bidu b'saħħtu lill-festa ta' San Ġorġ, b'disal ijiem ta' taġġim – anzi katekezi soda – fuq San Ġorġ, l-forma ta' drama, imtelligħa prinċipalment mit-ffal għall-familja kollha, bl-involvement ta' numru qawwi ta' voluntiera. Il-Kan. Emanuel Buttigieg ġie mistieden imexxi l-Quddiesa tas-6.00pm, u fi tmiem kull ġurnata kienet titqassam sticker minn kollezzjoni ta' disġha li flimkien ifformaw ix-xbieha tal-kwadru titulari. Din, bħas-soltu, qajmet hafna interess... u iktar imħabba lejn San Ġorġ! It-tema ta' din is-sena, bħas-soltu milbnija fuq il-kitbiet ta' l-Arċipriet emeritu Mons. Salv Borg, kienet: *Ħareġ rebbieh biex jirbaħ* (2000), rappreżentazzjonijiet imtelligħa għall-ewwel darba għaxar snin ilu. Il-produzzjoni kienet ta' l-Uffičċju Parrokkjali.

Is-SOĊJETA Filarmonika *La Stella* tat prova oħra tal-kapaċità inkomparabbli tagħha li torganizza festa fuq livell hekk kbir! Kompla jisbieh l-armor lussuż, li wkoll fih innifsu hu okkażjoni ta' tagħlim: komplet is-sensjela ta' bandalori ta' Pjazza Indipendenza, xogħol Joseph Cauchi, li turi qaddisin marbuta ma' isem San Ġorġ ispirati mis-sett ta' Gian Battista Conti maġenb it-twieqi tal-bażilika. Daqshekk ieħor ta' tagħlim kien il-*feature* li b'suċċess reġa' ttella' fi tmiem il-Marċ tal-Ħamis, fi Pjazza Savina. Għall-ewwel darba spikka wkoll sett ta' *banners* b'ritratti tal-festa mwaħħla ma' wħud mill-alabardi ta' Triq ir-Repubblika. Din is-sena ċ-ċelebrazzjonijiet tal-Banda *La Stella* kienu ikbar għax mal-festa ta' San Ġorġ fakkret l-erbghin anniversarju tal-Prof. Joseph Vella fit-tmun tagħha, li, kif hi l-opinjoni ta' hafna, bħala surmast direttur żejnilha l-arkivju tagħha bl-aqwa marċi festivi li għandna f'Malta.


Surmast u banda li jagħmluha għeħ

IL-LITURĠIJA tal-festa hi f'waqt wieħed mument profund ta' qima u spettaklu ta' kuluri u melodiji. Barra ċ-ċelebrazzjonijiet tat-Tridu, li din is-sena wkoll kellu t-timbru tiegħu, il-ġimgħa tal-festakienet miżgħuda b'appuntamenti liturġiċi oħra importanti. Il-konċelebrazzjoni pontifikali ta' tmiem it-Tridu u tat-*Te Deum* tmexxiet mill-Isqof emeritu ta' Ghawdex u fundatur tal-kolleġġjata Ġorġjana, Mons. Nikol G. Cauchi; u l-għażla għaqlija li din tibda fl-10.00am dehret li halliet il-frott mixtieq, anki fil-konkorrenza pożittiva tal-kongregazzjoni. Il-President tar-Repubblika ta' Malta, Dr George Abela, onorana bil-preżenza tiegħu fil-Pontifikal ta' fil-għodu. It-tieni Għasar solenni tmexxa mill-vigarju tad-djoċesi u arċidjaku tal-Katidral, Mons. Giovanni Bosco Gauci, li għadna niftakru t-tagħlim sabih fuq il-qaddis tagħna li tana fit-23 ta' April li għadda. Naturalment is-sehem ta' l-Isqof djoċesan u Dekan tal-kolleġġjata kien fit-

Liturġija profonda u spettakolari

It-tur ijiem ta' Tridu saru minn Mons. George Bezzina, eks-kappillan tal-parroċċa tal-Qalb ta' Ġesù fil-Fontana u kanonku tal-kolleġġjata tagħna. Predikatur għaref u mzejjen bidon tal-kelma, Mons. Bezzina kellem lil bażilika ppakkjata fuq il-qawwa spiritwali li tiddi fil-figura sbejha ta' Ġorġi, ispirat mill-istatwa grazzjuża tiegħu li hu spiss deher jindirizza waqt il-priedki tiegħu, mimlijin ukoll bit-togħma ta' l-arti u l-poezija. Fi tmiem l-aħħar waħda, b'ġest oriġinali ta' qima u mħabba filjali lejn il-Patron tagħna, Mons. Bezzina niżel iqieghed bukkett ta' fjuri quddiem l-istatwa titolari, fost iċ-ċapċip ma jaqta' xejn tal-miġemgħa.

Bukkett għat-Tridu



Translazzjoni u l-Vġili solenni kif ukoll fil-Pontifikal ta' jum il-festa, fejn fl-omelija għażel li jitkellem fuq il-valuri li jispira San Ġorġ fil-kontinent Ewropew tagħna. Għall-ewwel darba minn kemm Ghawdex ilu bl-isqof tiegħu, din is-sena nksret it-tradizzjoni li l-purċissjoni titolari u pontifikali ta' fil-għaxija titmexxa mir-ragħaj tad-djoċesi; minflok mexxa l-purċissjoni l-Arċipriet Mons. Pawlu Cardona, li jzomm it-tieni dinjità fil-kapitlu Ġorġjan.

L-GĦAXAR snin ta' l-istudjows ġew imfakkra bil-ħolqien ta' verżjoni ġdida u iktar moderna fuq l-indirizz tas-sit elettroniku ta' *Lehen il-Belt Victoria*, www.lbv104.com. Waqt li gie msahħaħ is-servizz ta' l-*audio* u *video streaming*, issa disponibbli tul is-sena kollha, tnieda wkoll servizz ġdid ta' *podcasts*. Il-websajt il-*"ġdida"* hi mimlija b'taġħrif ta' kull tip fuq il-hidma tar-radju u l-voluntiera ħabrieke tiegħu. Il-websajt uffċjali tal-parroċċa, www.stgeorge.org.mt, minkejja l-lbsa qadima ta' fuq ħames snin, issoktat ukoll bis-servizz impekkabbli tagħha, fost l-oħrajn b'numru estensiv ta' filmati fuq il-*YouTube* li għadhom qed jittellgħu sa issa.

Websajt tar-radju bil-lbsa ġdida



MINKEJJA li diġà kienet xandret il-festa ta' San Ġorġ minn Ħal Qormi, il-produzzjoni tal-programm televiżiv *Forċina*, imxandar kull nhar ta' Ħadd fil-għaxija fuq l-istazzjon lokali *NET TV*, għażlet il-festa tagħna għall-edizzjoni tal-Ħadd 18 ta' Lulju 2010. Bi produzzjoni ta' Paul Galea, il-programm xandar kollegamenti diretti tal-ħruġ u d-dħul tal-purċissjoni minn Pjazza San Ġorġ, u tal-barka Ewkaristika minn ġol-bażilika, kif ukoll intervisti u dokumentarji interessanti.

Xandira fuq Net TV


Għall-okkażjoni tal-festa ta' din is-sena, George J. Cassar irregala lill-Arċipriet Mons. Pawlu Cardona stola ħamra tal-bellus, irrakkmata minnu stess.





>>
Ġublew
 presbiterali
 tad-deheb

Djaknu ġdid
 imexxi l-laqqgħa
 ▼ ▼
 maż-żgħażaġħ



Novena ▲▲
 ta' formazzjoni
 mill-aqwa

◀◀
Attenzjoni
 għall-morda, l-anzjani
 u l-persuni b'diżabbiltà

>>
Liturġija
 profonda
 u spettakolari

v **Bukkett**
 v għat-Tridu



v **Socjetà**
 v li tagħmilna għeġ



>>
Websajt
 tar-radju
 b'libsa ġdida

LBV
 Lehen il-Bell Victoria | 104FM Stereo

ON AIR Listen Live! Facebook Schedule Podcasts

Welcome to Radju Lehen il-Bell Victoria - 104FM Stereo
 Welcome to the official website of Radju Lehen il-Bell Victoria

HOMEPAGE ABOUT NEWS & EVENTS BROADCASTS THE CHEW PHOTO GALLERY MULTIMEDIA PODCASTS DONATIONS LINKS CONTACT US

Latest News
 Pontifical Procession
 The La Stella Band welcomes the statue of St. George at the bronze portals of the basilica by playing the religious hymn 'Georgius natus est', lyrics by Can. Joe Mġjak and music by Prof. Joseph Vella. Execution of the grand hymn by the La Stella Band.

07:30 PM
 18 JULY

St. George Feast 2010 PHOTO ALBUM



Niltaqgħu mal-Professor Joseph Vella fl-okkażjoni ta' l-erbghin sena minn meta nħatar surmast direttur tas-Socjetà Filarmonika *La Stella*



Erbghin sena ilu s-Socjetà Filarmonika *La Stella* laqgħet surmast żaġżuġ u enerġetiku fit-tmun mużikali tagħha, li kompli ddistingwa l-primat tagħha fil-qasam artistiku fil-gżira. Il-lum, il-kompożizzjonijiet li harġu minn idejha jixhdu waħidhom għall-ġenju mużikali tal-Prof. Joseph Vella, direttur mużikali tal-Banda Cittàdina *La Stella* u tat-*Teatru Astra*, *maestro di cappella* tal-Bażilika ta' San Ġorġ u direttur artistiku tal-*Victoria International Arts Festival*. Fl-okkażjoni ta' dan l-anniversarju, Francesco Pio Attard għal *Il-Belt Victoria* jiltaqa' miegħu u jistaqsih.

1. Il-karriera mużikali tiegħek hierġa mill-ambjent ta' familja li diġà kienet ikkultivat rabta qawwija mal-mużika. Missierek kien surmast tal-Banda *La Stella* qablek, u fuq l-eżempju tiegħek imxew ukoll oħrajn mill-familja. X'impatt halla fuqek dan l-ambjent?

It-tifkiriet tiegħi ta' meta kont għadni zghir hafna huma li jiġu n-nies id-dar tagħna, b'missieri fuq il-pjanu u huma madwaru jkantaw jew idoqqu. Niftakarni kont inħobb immur inkiss inkiss mal-ġenb tal-pjanu waqt dawn il-provi, nara u nisma', u diversi minn dawn in-nies jiċċajjaw miegħi. Niftakarni sew jiġi wieħed biż-żiemel u l-karettun biex jieħu lil missieri – u jien miegħu – l-Għarb għall-provi tar-rappreżentazzjonijiet tad-dramm tal-Passjoni. Niftakar sew lil missieri jehodni miegħu l-Istitut ta' San Ġuzepp, Għajnsielem, fejn kien jgħallim l-allievi tal-banda ta' dak ir-raħal. Aktar tard, meta bdejt nitgħallim il-pjanu, fil-għaxnijiet, missieri u jiena konna nghaddu ħin twil indoqqu dwetti, u missieri kien anki jgib xi nies jisimghuna. Meta mbagħad tgħallimt indoqq il-vjolin, missieri, li kien *maestro di cappella* ta' diversi parroċċi Għawdxin, beda jehodni ndoqq fl-orkestra tiegħu. Dan li għidtlek, kollu bejn l-età ta' hames snin u tnax-il sena. Kif tista' timmagina, dan l-ambjent li kbirt fih ma setax ma jhallix fuqi impatt mużikali kbir.

2. Il-mużika hi iżjed minn sempliċi karriera. Hi arti li titwieled biha fik, imma mbagħad tikber u tiżviluppa skond kemm tikkultivaha. Xi fisser għalik il-kelma “mużika”?


Għalminjikkomponiha l-mużika hija espressjoni ta' karattru u sentimenti personali li l-espressjoni tagħhom hija sottili u tmur hafna aktar 'il fuq minn kif wieħed jista' jesprimi ruħu bil-kelma. Għal min jismagħha, imbagħad, il-mużika hija bir bla qiegħ ta' esperjenzi emozzjonali, u li minn dan il-bir wieħed jista' jixrob kemm irid u skond il-kapaċitajiet uditorji tiegħu. Dan ifisser li, skond l-abbiltajiet individwali, wieħed jista' jixrob tazza u iehor kapaċi jixrob buqar, u t-tnejn iħossuhom emozzjonalment sodisfatti. Dan huwa s-sabih tal-mużika, barra l-fatt li l-mużika tissupera l-konfini tal-lingwi: m'hemmx bżonn xi lingwa partikulari biex tirrelata magħha.

3. Hu naturali li la int surmast tal-mużika b'xi mod int ukoll għalliem tagħha? Kemm hu importanti għalik li l-mużika tgħallimha wkoll?

It-tagħlim, mhux biss fil-mużika, iżommok, kif jgħidu l-Ingliżi, “*on edge*”. Fid-dinja titgħallim dejjem minn kolloxx u minn kulhadd, xi kultant anki mill-istess studenti tiegħek. Imbagħad hemm ċertu sodisfazzjon li tara u thoss xi haġa li fid-diversi stadji tagħha qiegħda bil-mod tinbena. Din hija esperjenza li nħoss bħala surmast direttur, ngħidu ahna, mal-banda, fejn qiegħed tagħmilha mhux ma' professjonisti imma ma' nies diletanti li jħobbu l-mużika imma forsi xi ftit teknikament karenti. F'dan il-każ is-sodisfazzjon finali huwa kważi akbar minn meta qed ittella' xi haġa ma' orkestra professjonali.

4. Il-Prof. Joseph Vella l-lum il-ġurnata bena isem fil-kamp tal-kompożizzjoni. Il-qasam mużikali lokali kif ukoll internazzjonali ssokta jistagħna b'xogħlijiet tiegħek ta' kull tip. X'ħin thares lura, liema thoss li kienet l-aqwa kompożizzjoni li harġet mill-pinna tiegħek u għaliex?

Meta tiġi biex titkellem fuq l-“aqwa” kompożizzjoni trid toqghod f'it attent. Hā nagħti eżempju. Id-Disa' Sinfonija ta' Beethoven, li tiehu qrib siegħa (solisti, kor u orkestra), hija bla dubju ta' xejn kapolavur. Imma



Is-Surmast Joseph Vella jidderiegi għall-ewwel darba, fil-Gallarija ta' l-Orġni tal-Bażilika ta' San Ġorġ, il-*Missa Papa Giovanni XXXIII* fil-Pontifikat tal-festa ta' San Ġorġ, f'Lulju 1963. Jidher bil-vjolin f'idejha Ganni Vella, missier is-Surmast, li kien qablu surmast direttur tal-Banda Cittàdina *La Stella* u *maestro di cappella* tal-Bażilika ta' San Ġorġ. Fost l-oħrajn jidher wkoll fl-istess ritratt Mons. Ġwann Frendo (Il-Badiku), Nazinu Saliba (dahru lejna), Żarenu Refalo, Dun Ġuzepp Saliba (Il-Bejzu); bil-vjolini: Salvu Lanzon, Carmelo Lanzon u Ġuzeppi Farrugia (Tas-Seba' Soldi).

l-istess huma, ngħidu ahna, il-Preludji tal-pjanu ta' Chopin, xi whud minnhom ta' ftit battuti u ta' ftit minuti. Il-perfezzjoni, sew fil-ggantesk u sew fil-minjatura, tibqa' perfezzjoni u ma tistax tgħid li wahda "aqwa" mill-oħra għas-sempliċi raġuni li wahda hija akbar mill-oħra.

Wara li għidtlek dan, mil-lat personali nħoss li s-Sinfonija Nru 3 (*The Apocalypse Verses*) hija bla dubju ta' xejn wahda mill-aħjar kompożizzjonijiet tiegħi.

5. Madwar hamsin sena ilu int sirt *maestro di cappella* tal-bażilika ta' San Ġorġ, pożizzjoni prestigjuża fil-qasam artistiku religjuż

lokali, speċjalment meta wiehed iqis l-arkivju muzikali rikk li għandha l-bażilika. Xi tfsier għalik pożizzjoni bħal din?

Kif diġà għidtlek missieri kien *maestro di cappella* ta' diversi knejjes f'Għawdex. Jien qatt ma kelli l-hajra li nkompli f'din il-linja tiegħu, anki għax kont noqgħod Malta u kont involut f'diversi attivitajiet orkestrali/korali mill-bidu nett tal-karriera tiegħi f'Malta. Il-*cappella* ta' San Ġorġ kienet xi haġa differenti. Il-muzika ta' din il-festa dejjem kienet xi haġa speċjali, aktar u aktar fl-ambjent ta' Għawdex. Biex tifhimni sew, meta wiehed kien jitgħallem il-vjolin, biex speċi kien iħossu li "ggradwa", ried ikun tajjeb biżżejjed biex jista' jdoqq ir-repertorju li kien isir fil-bażilika. Meta missieri, ta' erbatax-il sena, fdali dan l-inkarigu bħala prim vjolin, kont ferhan hafna!

6. Il-*Mass in D Major "Princeps Martyrum"* in honour of St George hi bla dubju ta' xejn l-akbar rigal li tajt lil San Ġorġ. X'kien il-ħsieb wara l-kompożizzjoni ta' din il-Quddiesa ċelebri u x'inhu l-messaġġ li tħoss li ridt twassal permezz tan-noti tagħha?



Il-Professor Vella jiffirma l-kuntratt tad-donazzjoni li bih huwa rregala l-Quddiesa tiegħu *Mass in D* u bċejeċ liturgiki oħra lill-Bażilika ta' San Ġorġ, fl-Awla Kapitulari tal-Bażilika ta' San Ġorġ, fl-1994, fil-preżenza tan-Nutar Dr Paul G. Pisani u ta' l-Arcipriet Mons. Salv Borg.



Ir-rikording tal-*Mass in D* fit-Teatru Astra, fl-2000.

Fl-1956 missieri talabni niktiblu quddiesa bl-iskop li jsegwiha fil-festa ta' San Ġorġ. Ir-rizultat ta' dan kien il-*Missa Papa Giovanni*. Din indaqqet fil-festa għal bosta snin imma mhux b'mod regolari, sakemm fl-1968 il-festa għal disa' snin shah ma baqgħetx issir. F'dan il-perjodu din il-quddiesa kienet esegwita diversi drabi, anki fi rhula oħra, bhax-Xewkija. Sadanittant, dejjem fuq xewqa ta' missieri, ktibt quddiesa oħra, il-*Mass in D*, li giet esegwita l-ewwel darba bħala *concert piece* mill-*Malta Choral Society* f'Malta fl-1974. Wara li reġgħet bdiet issir il-festa ta' San Ġorġ fl-1976, b'eċċezzjoni ta' xi snin, il-*Mass in D* dejjem giet esegwita kull sena. Din il-quddiesa hija xogħol ta' żgħożiti, imma wara dawn is-snin kollha, kull meta nidderiġiha fil-pontifikal ta' San Ġorġ, xorta baqgħet tagħtini – u donnu anki lil dawk kollha li jisimgħuha – dawk l-emozzjonijiet li jien hassejt meta kkomponjetha.

7. Din is-sena qed tfakkar l-erbghin anniversarju minn meta ġejt mahtur surmast direttur tal-Banda *Cittadina La Stella*. Hawn, mill-gdid, żgur li din hi għalik pożizzjoni ta' responsabbiltà kbira,

li tvarja mit-trawwim ta' allievi godda għad-direzzjoni ta' l-opri lirici. Kif tiddeskrivi fil-qosor l-esperjenza tiegħek ta' dawn l-aħħar erba' deċennji fit-tmun muzikali tas-Socjetà?

Meta nħares lura lejn dawn l-aħħar erbghin sena, ċertament niftakar f'hafna esperjenzi sbieħ, sew mil-lat artistiku u sew soċjali. Bla dubju ta' xejn jispikkaw il-mawriet "favolużi" li l-Banda *La Stella* għamlet barra minn Malta, u esegwiet programmi biex ngħidu hekk fl-aqwa "salotti" ta' bliet famużi, bħal Piazza Navona, Ruma; Piazza della Signoria, Firenze; Piazza San Marco, Venezja. Kienu verament esperjenzi sbieħ u ta' prestigju, sew għall-banda u sew għalija. Imbagħad hemm memorji ta' kuncerti klassiċi li l-Banda




ŻEWĠ QUDDISIET “ĠORĠJANI” TAL-PROFESSUR JOSEPH VELLA

Missa Papa Giovanni XXIII

- 1957-1958 Inkitbet fl-original tagħha, jiġifieri għal solisti, tenuri, baxxi u kor tat-tfal.
 21 ta' Lulju 1963 Indaqqet l-ewwel darba fil-Bażilika ta' San Ġorġ għall-festa titolari ta' San Ġorġ, u baqgħet tindaqq, għalkemm mhux b'mod regolari, sa l-1967.
 1968-1975 F'dan il-perjodu l-festa ta' San Ġorġ ma kinitx issir minhabba l-inkwiet parrokkjali fir-Rabat. F'dan iż-żmien il-*Missa Papa Giovanni* ndaqqet f'xi okkażjonijiet fi knejjes parrokkjali ohra ta' Ghawdex.
 Ġunju 1972 Indaqqet għall-ewwel darba fil-verżjoni preżenti, jiġifieri għal solisti (sopran, tenur u baritonu) u kor SATB, fil-knisja arċipretali tax-Xewkija, fil-festa titolari ta' San Ġwann Battista.
 1977-1981 Reggħet bdiet tindaqq kull sena fil-festa titolari ta' San Ġorġ u fl-Ewwel Quddies Solenni ta' sacerdoti tal-parroċċa.

Mass in D Major “Princeps Martyrum” in honour of St George

- 1968 Inkitbet.
 1974 Ġiet esegwita għall-ewwel darba bhala *concert piece* fl-Awditorju ta' l-Università ta' Malta.
 1976 Iżżanznet għall-ewwel darba waqt il-Pontifikal tal-festa titolari ta' San Ġorġ, bis-schem tal-*Malta Choral Society*. Wara dik is-sena ma ndaqqitx iktar, qabel l-1982.
 11 ta' Lulju 1982 Ġiet esegwita fl-Ewwel Quddies Solenni ta' Dun George J. Frendo, ġimgha qabel il-festa ta' San Ġorġ.
 18 ta' Lulju 1982 Bdiet tiġi esegwita kull sena, kif għadha sal-lum, fil-Pontifikal tal-festa ta' San Ġorġ.
 1994 Donazzjoni lill-Bażilika ta' San Ġorġ tal-*Mass in D*, l-innu *Georgius natus est*, is-salm *Laudate Pueri Dominum* u t-tliet salmi tat-Tieni Ghasar.



Skizzi originali ta' l-*Alleluia* u s-*Sanctus* tal-*Mass in D*.

Meta nkitbu kompożizzjonijiet ohra sagri marbuta mal-*Mass in D*:

- Gradwal (verżjoni originali, bhala *Tantum ergo*) – 1956 Innu għat-Tqarbin: *Cantata – Laudate Pueri Dominum* – 1982
 Gradwal: *Posuisti Domine* (verżjoni attwali) – 1963 Innu *Georgius natus est* – 1984
 Innu għall-Offertorju: *Confitebuntur* – 1963 Introjtu: *Aperite mihi portas* – 1986

dderigejtha fihom fit-Tokk, xi whud minnhom mera tal-kapaċitajiet u tar-riżorsi tagħha. Niftakar ukoll is-serje ta' opri grandjużi li rawwamt ġot-*Teatru Astra*, u li l-lum wasalna f'pożizzjoni fejn il-pubbliku tagħna tant hu ċert mill-livell għoli li sa jsib minn sena għall-ohra, illi numru sostanzjalissmu jibbukkjaw il-postijiet mingħajr mank jafu x'opra ġejja jew min sa jiehu parti. Din hija turija ta' fiduċja kwazi għamja li rnexxielna nibnu fost il-“klijenti” tagħna matul iż-żmien: fiduċja diffiċli hafna biex tibniha, imma li faċli “titlifha” malajr jekk ma trawwamhiex sew. Mil-lat soċjali, imbagħad, niftakar b'ċerta nostalgija sew f'dirigenti u sew f'bandisti, eks-kolonna tas-Soċjetà, li sfortunatament il-lum m'għadhomx magħna: Ġużeppi Mercieca, Ġorġ Attard, Ġużeppi Cini; imbagħad bandisti bħal Ġużeppi Buttigieg, Alessio Camilleri, Ġużeppi Gauci, u ovvjament missieri, u tant ohrajn, li flimkien magħhom bnejna soċjetà minn go livell reġjonali għal entità ta' importanza nazzjonali. Hawnhekk ma nistax ma nsemmix il-partiċipazzjoni qawwija li kellu f'dan l-għan, għal bosta snin, is-Sur Pawlu Cassar, eks-segretarju generali.

8. F'dawn l-ahħar tlettax-il sena int ukoll id-direttur artistiku tal-*Victoria International Arts*

Festival. Din hi realtà li rajt titwield u tiżviluppa. X'kontribut taħseb li qed jagħti dan il-festival lill-kultura u l-arti fpajjiżna?

Il-*Victoria International Arts Festival* tweled tlettax-il sena ilu. L-iskop kien u għadu li nagħtu dimensjoni ġdida fil-preparazzjoni tal-festa ta' San Ġorġ. Din id-dimensjoni kulturali ovvjament ma kinitx maħsuba a skapitu tal-preparazzjonijiet l-ohra tradizzjonali. Imma bħalma taf int kull festa f'Malta u Ghawdex għandha



Waqt il-festa titolari ta' San Ġorġ, imexxi l-orkestra, kor u solisti bhala *maestro di cappella* tal-Bażilika ta' San Ġorġ.

l-logħob tan-nar, l-armar, il-baned, u l-bqija. Imma l-festa ta' San Ġorġ tar-Rabat ta' Għawdex biss għandha festival li jwassal għall-festa tal-qaddis patrun. Il-festival, li beda' fattività ta' gimgha, il-lum huwa mifruq fuq medda ta' hames gimghat, u qed jipprezenta mhux inqas minn tlieta u tletin attivitá kulturali. L-artisti li qed jippartecipaw għejjin minn tnax-il pajjiż differenti u l-kontenut kulturali tiegħu l-lum huwa rikonoxxut mhux biss mill-udjenzi li jattendu (medja ta' mija kull darba), imma wkoll minn entitajiet governattivi. Dan qed nagħmluh b'baġit ristrett, hafna u huwa possibbli li ntellgħuh sempliciment għall-kuntatti personali li bil-pjaċir ngħid li għandi ma' muziċisti u ċentri artistiki fid-dinja kollha.

9. Ismek hu marbut ukoll mal-festa ta' San Ġorġ, b'xi wħud mill-aktar noti popolari miktuba għall-kuntest ta' festa Maltija. Kemm tahseb li l-mużika tilgħab rwol importanti fiċ-ċelebrazzjonijiet tal-poplu tagħna?

Wiehed mir-rwoli sbieħ – u misterjużi – tal-mużika huwa dak li meta tisma' ċerti noti dritt tigi quddiem għajnejk xi sitwazzjoni jew attrazzjoni fizika. Hekk, ngħidu aħna, il-*Mass in D* – li, kif taf, tiċcelebra



Jidderieġi l-Orkestra Filarmonika Nazzjonali waqt il-Kunċert Finali tal-Victoria International Arts Festival.

festa sew liturġika u sew kunċertistika, u li għaliha anki hemm numru sabiħ ta' nies jaqsmu l-fiegu biex ikunu prezenti – min jismagħha dritt jassoċjaha mal-grandjozità tal-pontifikal ta' San Ġorġ. Jew meta wiehed jisma' l-innu *Georgius natus est* quddiem għajnejh dritt tigi x-xena kommoventi ta' l-istatwa ta' San Ġorġ hierieg mill-bażilika fost il-briju u t-tixjir tal-palm. Fuq livell purament artistiku, in-noti mirquma, profondi u mahsuba tal-mużika ta' Mons. Giuseppe Farrugia, għal min hu diletant u intiz fil-mużika, zgur ipogġi l-festa ta' San Ġorġ fuq livell insuperabbli sew f'Għawdex u sew f'Malta kollha.



Rejiet Inglizi bl-isem ta' Ġorġ⁽⁴⁾

Dun Geoffrey G. Attard

Ir-Re Ġorġ IV (1762-1830)

George Augustus Frederick ta' Hanover, jew aħjar Ġorġ IV ta' l-Ingilterra, twieled nhar it-12 ta' Awwissu 1762 fil-Palazz ta' St James, f'Londra, iben ir-Re Ġorġ III u martu r-Regina Charlotte, Principessa ta' Mecklenburg-Strelitz. Meta kien Prinċep ta' Wales ma tantx kellu relazzjonijiet tajba ma' missieru r-Re. Hu ried igawdi l-hajja mill-aħjar li jista' u kien iħobb hafna d-divertiment u l-kumpanija femminili. Kien ukoll iħobb l-arti. Fl-1785 hu żzewweġ bil-moħbi lill-Kattolika Maria Fitzherbert, imma zamm iż-żwieg sigriet għax inkella kien jitlef it-tron. Għaxar snin wara żzewweġ formalment lill-Principessa Caroline ta' Brunswick, li kienet Protestanta. Dan għamlu sabieħ jakkwista l-finanzi halli jhallas id-djun li kien għamel; iż-żwieg kien dižastru sa mill-bidu. Wara li kellhom tiffa l-koppja għexu mifrudin. Wara li pprova jiddivorzja mingħajr suċċess, hu hallieha barra miċ-ċerimonja ta' l-inkurunazzjoni li sehħet nhar id-19 ta' Lulju 1821. Bintu kien jisimha Charlotte Augusta; kellu wkoll zewġ itfal illegittimi. Matul il-hakma tiegħu bhala re Ġorġ irnexxielu jiehu miżuri ta' emancipazzjoni favur il-Kattoliċi u dawn ingħataw id-dritt tal-vot. Kien

kontinwament dipendenti fuq il-Parlament għall-ghajnuna finanzjarja. Hu ggieled ma' Charles James Fox u l-partit tal-Whigs li kienu vvutaw favur li hu jkun regġent flok missieru li kien marid. Kien biss fl-1823 li l-Kattoliċi ngħataw permess li jkunu membri tal-Parlament. Ġorġ għamel bosta opri ta' l-arti; hu kkummissjona lill-arkitekt John Nash sabieħ jiddisinja gnien kbir f'Londra, li mbagħad issejjah Regent's Park, u l-kolonna sbieħ ta' Regent's Street. Jibqa' l-aktar magħruf għar-Royal Pavilion, li huwa palazz sabiħ fi Brighton. Fl-1823 kabbar il-British Museum u s-sena ta' wara waqqaf il-Gallarija Nazzjonali. Kien ukoll fi zmienu li twaqqaf is-servizz tal-ferrovija għall-passigġieri u l-ewwel vjaġġ kien minn Stockton għal Darlington. Kien l-ewwel re tad-dinastija ta' Hanover li żar l-Iskozja, u fl-1822 dahal trijontfalment f'Edinburgh hekk li ta ismu lil Princes' Street, fil-qalba tal-belt; din iċ-ċirkustanza kienet giet imhejjija b'mod metikoluż mill-awtur magħruf Sir Walter Scott. Kien fl-1826 li twaqqfet is-Socjetá Rjali Żulogika minn Sir Stamford Raffles, u fl-1829 li Robert Peel waqqaf il-Pulizija Metropolitana. Ġorġ IV miet f'Windsor nhar is-26 ta' Gunju 1830 u jinsab midfun fil-Kappella ta' San Ġorġ fl-istess kastell. Lahaq warajh hu William IV.



Qaddisin “Gorgjani”

RABTIET MAL-KULT TAL-PATRUN TAGHNA
U MA' DAN IT-TEMPJU DDEDIKAT LILU

28

Antoine Vassallo



San Ġelasju I

(tifkira liturgika fil-21 ta' Novembru)

X'aktarx ta' origni Afrikana, Ġelasju gie elett papa fl-1 ta' Marzu 492; iżda kien digà kkollabora mal-predeċessur tiegħu billi hejjielu dokumenti, tant li hemm dubju f'ċerti każi fuq l-awtur veru! Il-karattru sod tiegħu wrieh mill-ewwel mill mod kif ittratta l problema li holoq il Patrijarka Akaċju ta' Kostantinopli: qagħad ferm attent li ma jxellef bl-ebda mod id-drittijiet u s-setgha tal-Katedra ta' Pietru, jiġifieri ta' Ruma, anki jekk sadattant Kostantinopli kienet saret belt iktar importanti mil-lat ċivili u politiku. U lanqas beza' jiddefendi lis-sedi “inferjuri” bħal Lixandra u Antjokja. Fil-fatt il-hidma u l-kitba ta' dan il-papa joffru argumenti qawwija favur il-primat tas-“Sede ta' Pietru”: primat li ma jiddependix mid-deċiżjonijiet umani, għax ġej mir-rieda ta' Gesù nnifsu. Il-mod kif ittratta ma' l-Imperatur dahħal lil Ġelasju fil-lista ta' l-aqwa papiet Medjevali. Sfortunatament, peress li miet f'Novembru tas-sena 496, ma kellux żmien biex isolvi s-sitwazzjoni, imma żgur nistgħu nġhidu li kien witta t-triq għal ta' warajh. U lahaq almenu bagħat ittra “*Duo sunt*” li biha stabbilixxa prinċipju li baqa' jinfluwenza l-hsieb politiku fl-Ewropa tal-punent għal tista' tgħid millenju shih: id-distinzjoni bejn l-“*auctoritas sacra pontificum*” (l-awtorità ta' l-isqfijiet) u r-“*regalis potestas*” (il-qawwa tar-re). Sahaq li, għalkemm indipendenti fl-isferi speċifiċi tagħhom, iridu jaħdmu f'armonija ma' xulxin.

Madankollu dan ma kienx l-uniku sugġett li tefa' l-enerġija fuqu. Nġhidu aħna rnexxielu jabolixxi l-“*lupercalia*”, festa pagana (marbuta mal-fertilità) fi Frar li kienet tagħmel hafna hsara morali u soċjali f'Ruma. Din hi waħda mit-tant okkazzjonijiet fl-istorja tal-Knisja meta drawwa qadima giet “Kristjanizzata”: fil-fatt il-festa tal-Purifikazzjoni ta' Marija erbghin jum wara t-twelid ta' Binha (il-lum il-Prezentazzjoni tal-Mulej, jew “Gandlorra”) taħbat f'dan il-perjodu. Obbliga wkoll għal xi żmien it-Tqarbin biż-żewġ speċi biex jikkxf lill-Manikej li kienu jagħmluha ta' Nsara (peress li dawn kienu jemmnu li ma tistax tixrob inbid!). Dahħal xi użanzi liturġiċi, fosthom regoli għall-kwattru tempi (il-ġranet ta' sawm li sar-riforma liturġika tal-Konċilju Vatikan II kienu mifruxa ma' l-erba' staguni matul is-scena tal-Knisja). Hu stess kien magħruf sew għal hajja ta' penitenza, talb u studju. Kellu interess ipprivileġġjat favur il-foqra: qassam ġidu kollu u miet bla xejn! Sahħaħ regola li d-dhul tal-Knisja għandu jinqasam f'erbgha: għall-foqra, għall-isqof, għall-qassisin u għall-kult. Kellu f'moħħu li, b'dan l-aħħar kwart, iċ-ċerimonji religjużi jsiru b'mod u f'ambjent li jixraq lill Alla, allura ta' livell mill-aqwa. Tant kien konvint mill-importanza ta' dan l-aspett li mhux darba u tnejn sahaq fuq hekk f'ittri lil isqfijiet. Diversi digrieti jew ordnijiet tiegħu fuq it-tmexxija u d-dixiplina ekkleżjastika tant stabbilew ruħhom li dahlu fil-Kodiċi tal-ligijiet tal-Knisja.

Dan il-papa ha timbru ta' kittieb prolificu – u ta' kalibru, bi stil eleganti għalkemm vigoruż – u allura nafu b'każi meta

dokumenti, għalkemm miktuba fiż-żminijiet ta' wara u saħansitra qabel, inghataw ismu bhala awtur biex bħal speċi “jitgholla” l-livell u l-istima tagħhom. Din l-użanza apokrafika nsibuha f'bosta kulturi matul is-sekli (insemmi, biex nibqa' fl-ambjent religjuż, li mhux is-Salmi kollha fil-fatt kitibhom David). Iżda tista' twassal għal incertezzi: liema mix-xogħlijiet “Ġelasjani” verament harġu mill-pinna tiegħu? Madankollu ma nħossx li għandi nidhol f'dawn l-irraqat f'dan id-daqsxejn ta' artiklu!

Wiehed minn dawn il-kotba hu s-*Sacramentarium Gelasianum* – jew, propjament, il-*Liber sacramentorum Romanae ecclesiae* – li fih Quddies għal matul is-sena, flimkien ma' innijiet, prefazji u talbiet, fl-isforz għal liturġija maestuża u sabiha. Fost hafna materjal għal festi u staguni partikulari nsibu anki r-riti tat-tberik tal-fonti u tad-dhul tas-sorijiet. Jezisti fiktur minn manuskritt wiehed, xi whud interessanti anki mill-aspetti artistiki u storiċi.

Iżda d-dokument li l-aktar jinteressana hawn hu d-*Decretum Gelasianum*: lista ta' kotba li għandhom jiġu aċċettati jew le (“*de libris recipiendis et non recipiendis*”) f'ħames partijiet. Fosthom insibu l-ismijiet tal-Kanoni tal-Bibbja, kif ukoll dawk li l-Knisja ma tqishomx ispirati. Jirreferi anki għal kitbiet “li ma nafux sewwa l-awturi tagħhom jew li m'humieq marbutin għal kollox mal-fatti”. Hawn isemmi xi martri, fosthom “*Georgius*”, ovojament il-“*Megalomartri*”, u jkompli: “Madankollu nqimu b'kull devozzjoni mal-Knisja l-martri kollha u t-tbatijiet glorjużi tagħhom, magħrufa sew għal Alla u għall-bnedmin”. Jista' jkun li traduzzjoni iktar eżatta hi: “meqjuma kif jixraq mill-bnedmin iżda li għemilhom jafu biss Alla”. Din id-daqsxejn ta' sentenza tikkonferma l-importanza li l-Knisja dejjem tat lill qima u l-imitazzjoni ta' dawn ix-xhieda, kif f'isser etimologikament il-kelma Griega “*martyroi*”.

Allura ma nistagħgħubx li l-Professor Conti inkluda lil dan il-papa fost il-persunaggi madwar it-twieqi tal-bażilika tagħna, għar-rih tal-kappella ta' San Mikiel.



ROKNA ghat-tfal




Kif intom, gheziez tfal?

Iż-żmien igerbeb u ma jistenna lil hadd. Qisu l-bieraħ li konna qed niċcelebraw il-festa ta' San Ġorġ. Kemm kellna festa sabiħa! Kemm ghaddejna mument sbieħ flimkien! Kemm smajna mużika sabiħa fil-knisja mżejna taghna! Kemm smajna priedki sbieħ! Kemm nies iffullaw il-bażilika taghna! Pjazza San Ġorġ kif kienet mahnuqa bin-nies li ġew minn kull rokna biex jaraw il-purċissjoni hierġa u diehla lura fil-knisja! Rajt hafna minnkomm jiddevertu fil-marċijiet wara li kienu jkunu prezenti fil-knisja ghan-Novena u l-funzjonijiet sbieħ, li f'itit tara bħalhom, nahseb! Dak issa kollu għadda u mar, u San Ġorġ reġa' sab ruħu fin-niċċa tiegħu biex minn hemmhekk jissokta jindukrana matul is-sena. Importanti li ta' kultant tmorru ssellmulu u titolbuh halli jżommkom tajbin.

Issa araw li tkomplu tgawdu s-Sajf, għax il-granet sbieħ malajr jaharbu bla ma nindunaw. Morru għumu u ddevertu, waqt li ssibu hin biex taqraw xi żewġ kotba tajbin biex ma tinqatgħux għal kollox mill-hajja ta' l-istudju. Il-vaganzi jiġu biex niddevertu u nistrieħu, waqt li niċċarġjaw il-batterija qabel nerrġghu lura lejn il-bankijiet ta' l-iskola. Minn hawn nistgħu nsiru ċittadini tajbin; minn hawn irridu nhejju ruhna biex għada pitghada nsibu xogħol tajjeb!

Dalwaqt ikollna festa oħra fil-belt Victoria, dik ta' Santa Marija, meqjuma fil-knisja Katidrali. Araw li tmorru żżuruha u titolbuha tidhol għalina, għax Marija hija l-Omm ta' kulhadd. Hija l-Avukata taghna li tidhol għalina quddiem Binha Ġesù. Kif jikser nofs Awwissu anki t-temp jibda jhawwad xi f'itit. Il-proverbju jgħid li "f'Awwissu l-baħar tibda tisma' hossu". Il-qawl jgħidilna wkoll li "f'Awwissu l-għeneb iħallik tmissu": dan ifisser li jkun riesaq iż-żmien li jinqata' l-għeneb biex ikollna nbid gdid. Bla dubju l-festi bdew jitgerbu wkoll u malajr insibu ma' wiċċna l-festa tal-Vitorja li tfakkarna fit-Twelid ta' Marija u fit-tifkira taż-żewġ assedji, jigiġifieri dak ta' l-1565 u dak ta' l-Aħħar Gwerra. Fit-tnejn li huma l-Vergni Mbierka daħlet għalina u gabbitilna r-rebħa fuq l-għadu.



Disinn originali ta' Graziella Gambin, 2010.

Intant, sa nħallikom hawn. Komplu gawdu s-Sajf ma' shabkom u araw li ma tweggħux. Aharbu x-xemx qalila għax din m'hi tajba għal hadd. Obdu u agħtu daqqa t'id id-dar, u tinsewx l-għatba tal-knisja u t-talb ta' fil-għaxija.

Kompetizzjoni

Kompli dawn is-sitt qwiġ Maltin:

1. Aħjar kisra sewda d-dar...
2. Hmar taqtagħlu denbu...
3. F'dar l-oħrajn la tghid li taħseb...
4. Debba bla lgiem...
5. Dak li lagħabħielek darba...
6. Mard il-kobor...


Ibagħtu t-twegibiet tagħkom liz-Ziju Joe, 11/"Marjos", Triq Sir Paul Boffa, Victoria VCT 2111, Għawdex. Żmien għandkom sat-Tnejn 30 ta' Awwissu 2010. Fost dawk li jirbħu jitla' ktieb bix-xorti gentilment mogħti mill-Klabb Kotba Maltin.

Ix-Ziju Joe

Nifirħu lil...

- Noel Micallef u Lorraine Muscat, li nqas fis-sagrament taż-Żwieġ, nhar is-Sibt 10 ta' Lulju 2010, fil-Bażilika ta' San Ġorġ. Noel hu kollaboratur ewlieni tal-bord editorjali ta' din il-pubblikazzjoni u awtur regolari tagħha.
- Anthony Zammit, membru attiv tal-Kor tal-Bażilika *Laudate Pueri* u tal-Fondazzjoni Belt Victoria, li f'Lulju 2010 inhatar Direttur ta' l-Iżvilupp Reġjonali *Eko-Għawdex* fi hdan il-Ministeru għal Għawdex.





T
I
S
L
I
B
A

Mimdudin

- 4 Hekk jissejjah l-altar fl-ilsien antik tal-Knisja. (6)
- 7 Bla paraguni. (13)
- 10 Fl-Italja. (7)
- 12 *Lehen il-Belt Victoria* inawgura wahda ġdida. (7)
- 15 Disat ijiem ta' thejjija għal xi festa. (6)
- 18 Diffiċli ssib isbaħ minn dak li jintrama f'San Ġorġ. (5)
- 19 Spiża. (5)
- 20 Raħal qrib ir-Rabat. (7)
- 22 Xarba. (5)
- 23 Kienu jiktbu fuq hafna snin ilu. (10)
- 25 Tal-Banda *La Stella* rikk hafna. (7)
- 26 Materjal. (10)
- 27 Biċċa xogħol mill-isbaħ. (9)
- 28 Dettalji żgħar. (7)

Weqfin

- 1 Strument muzikali. (6)
- 2 Jitpoġġa l-aktar fuq dokumenti uffiċjali. (6)
- 3 Hekk sar Simon f'Ġunju li għadda. (6)
- 5 Kien jintuża fil-funerali żmien ilu. (5)
- 6 Il-mużika hi espressjoni ta' dawn. (10)
- 8 Ktieb żgħir. (7)
- 9 Kunjom. (7)
- 11 Sefturi. (8)
- 13 Mument mill-isbaħ waqt il-Quddies. (7)
- 14 Jissejjah hekk San Ġorġ. (12)
- 16 Hawn twieled Preti. (8)
- 17 Isir nhar il-festa fil-ghodu. (10)
- 21 Ammont. (7)
- 22 Pajjiż Ewropew. (6)
- 24 Xahar. (5)

Premju:

Aġjografija
Ġorġjana, ktieb
interessanti fuq
il-hajja ta' San
Ġorġ, miktub mill-
Arċipriet emeritu
Mons. Guzeppi
Farrugia.



Ibaghtu t-tisliba maħduma flimkien mad-dettalji tagħkom f'dan l-indirizz: *Tisliba - Il-Belt Victoria*, Uffiċċju Parrokkjali Bazilika San Ġorġ, Triq il-Karità, Victoria VCT 1200, Ghawdex, jew inkella permezz ta' email lil neville@sangorg.org, sa mhux aktar tard mit-Tnejn 30 ta' Awwissu 2010.

Ma jigux aċċettati tislibiet maħduma fuq il-gurnal stess. Ir-rebbieh/a jithabbar fil-harġa li jmiss, flimkien mar-riżultati t-tajba.

Riżultati tat-Tisliba ta' Mejju-Ġunju 2010: Hadd ma rebah din it-tisliba.

MIMDUDIN: 1) sommarju; 3) Malta; 6) edukaturi; 9) nobbli; 10) agrikolu; 12) Siena; 14) animatur; 16) injam; 18) kantur; 21) palk; 22) litanija; 24) dimensja; 27) Munxar; 28) altar; 29) vertikali.

WEQFIN: 1) Sagona; 2) rikk; 4) twil; 5) makkinarju; 7) delizzji; 8) inkredibbli; 11) ors; 13) truxa; 15) konsulenza; 17) miljun; 18) kantat; 19) Riforma; 20) Londra; 23) ammiral; 26) Ars.


Mid-Djarju Parrokkjali

KRONAKA TAL-PARROĊĊA

Ġunju – Lulju 2010

Andrew Formosa

andrew@viltbelt.org



Fl-ewwel jiem ta' Ġunju tqassam mal-bullettin parrokkjali l-envelop tal-Ġabra tal-Festa, b'appell lill-parroċċani biex jgħinu fl-ispejjeż li jkollha l-bażilika għall-festa ta' San Ġorġ.

3 ta' Ġunju


06.00pm: Kull nhar ta' Ħamis, komplew fil-bażilika d-disa' Ħamisijiet ta' San Ġorġ, b'saċerdoti differenti tal-parroċċa jiġu mistiedna jmexxu l-Quddiesa u jagħmlu l-omelija fuq il-qaddis.

6 ta' Ġunju

09.00am: L-Arċipriet mexxa konċelebrazzjoni konventwali fis-solennità tal-Ġisem u d-Demm Imqaddsa tal-Mulej, u wara saret purċissjoni Ewkaristika qasira sat-Tokk u lura.

8 ta' Ġunju

08.00pm: Fetħet it-tlettax-il edizzjoni tal-*Victoria International Arts Festival*, li baqa' sejjer sat-12 ta' Lulju b'kunċerti mużikali kuljum. Ħafna minnhom, fit-8.00pm, saru fl-Awla Mons. *Giuseppe Farrugia*, b'eċċezzjoni ta' xi wħud li ttellgħu fil-bażilika.



11 ta' Ġunju

09.00am: Il-kapitlu u l-kleru ħa sehem f'konċelebrazzjoni solenni fis-solennità tal-Qalb Qaddisa ta' Ġesù, li biha ngħata għal jum ta' adorazzjoni solenni fil-bażilika. B'din il-festa ġiet fi

tmiemha s-Sena tas-Saċerdoti mxandra mill-Papa Benedittu XVI. L-Arċipriet Cardona kien Ruma għall-għeluq uffiċjali.

12 ta' Ġunju

09.00pm: Għadd ta' membri tal-parroċċa attendew għal velja djoċesana, miżmuma fis-Seminarju ta' Għawdex, b'talb għall-kandidati għall-ordinazzjonijiet djakonali u presbiterali, fosthom Simon M. Cachia mill-parroċċa tagħna.

18 ta' Ġunju

07.00pm: Saret il-Prezentazzjoni Uffiċjali tal-proġett tal-*Fondazzjoni Belt Victoria* għall-mużew storiku u ċentru kulturali *Il-Ħaġar – The Making of a People*. Saru diversi diskorsi, intweriet prezentazzjoni awdjo-viżiva, u kanta l-Kor tal-bażilika *Laudate Pueri*.

20 ta' Ġunju

Fil-għodu: Fetħet l-iskeda sħiħa ta' l-istazzjon tar-radju komunitarju *Leġen il-Belt Victoria* għall-ġimgħat tal-festa.

06.30pm: Fil-Katidral ta' l-Assunta, l-Isqof Mons. Mario Grech mexxa l-ordinazzjoni djakonali ta' Simon M. Cachia, mill-parroċċa ta' San Ġorġ, u ta' ħames seminaristi oħra tad-djoċesi, fosthom Samuel Grech li din is-sena qed jagħmel ħidma pastorali fil-parroċċa ta' San Ġorġ. Il-kor tal-bażilika, *Laudate Pueri*, kien mistieden janima din iċ-ċelebrazzjoni.

24 ta' Ġunju

09.00am: L-Arċipriet mexxa konċelebrazzjoni solenni fis-solennità tat-Twelid ta' San Ġwann l-Għammiedi.

Fil-għodu: Biex ma jissoktax ikun ta' piż żejjed għall-bini, tniżżel minn fuq il-bejt tal-bażilika għadd ta' ġebel li kien ilu hemm minn meta nħatt il-kampnar tal-lvant il-qadim, u tqiegħed temporanjament f'għalqa privata.

25 ta' Ġunju

Fil-għaxija: Mons. Jimmy Xerri, saċerdot tal-parroċċa, ħa l-pussess bħala s-seba' arċipriet tan-Nadur. Fil-korteo lejn il-bażilika ta' San Pietru u San Pawl kien akkumpanjat mill-Arċipriet Mons. Pawlu Cardona.

27 ta' Ġunju

Mal-bullettin parrokkjali ta' dan il-Ħadd tqassam il-ktejjeb bil-programm tal-festi ta' San Ġorġ għas-sena 2010, ippubblikat mill-Uffiċċju Parrokkjali.


11.00am: Is-saċerdot novell Dun Maximillian Grech, mill-parroċċa tal-Katidral, mexxa Quddiesa ta' Radd il-Ħajr għall-ordinazzjoni presbiterali tiegħu, fil-bażilika. Ħadu sehem ukoll fiċ-ċelebrazzjoni d-djarki Simon M. Cachia, Samuel Grech u John Meilak. Ippriedka l-Arċipriet emeritu Mons. Ġużeppi Farrugia.

29 ta' Ġunju

09.00am: L-Arċipriet mexxa konċelebrazzjoni solenni fis-solennità ta' San Pietru u San Pawl.

30 ta' Ġunju

Fil-għaxija: Sar *pasta night* fuq il-bejt tad-dar parrokkjali għall-abbatini u l-membri tal-Grupp tal-Vokazzjonijiet tal-parroċċa.



2 ta' Lulju

06.00pm: Fl-assenza ta' Mons. Emanuel Curmi, direttur tal-*Caritas* u tal-*Fondazzjoni Arka*, l-Arċipriet emeritu Mons. Ġużeppi Farrugia mexxa Quddiesa għall-persuni b'diżabbiltà minn Għawdex kollu, li fiha kkonċelebra l-Kan. Patri Serafin Borg OSA, li jinsab rikoverat f'*Dar Arka*, Għajnsielem, flimkien ma' numru ta' residenti oħra li ngabu apposta għal din il-Quddiesa. Wara saret ikla tal-festa għalihom organizzata mil-*Ladies Society* fid-dar parrokkjali.

3 ta' Lulju

07.00pm: Bdiet in-Novena ta' San Ġorġ, b'Quddiesa li għaliha kienet mistiedna l-familja Ġorġjana kollha, speċjalment itfal u l-adolexxenti tal-parroċċa. Tul in-Novena, fil-ħin tal-priedka, ittellgħet rappreżentazzjoni drammatika fuq il-ħajja ta' San Ġorġ bl-isem *Harġ rebbieħ biex jirbaħ*, miktuba mill-mibki Arċipriet emeritu Mons. Salv Borg fl-2000. In-Novena normalment saret fil-Quddiesa tas-6.00pm.

4 ta' Lulju

08.30am: L-Arċipriet mexxa konċelebrazzjoni konventwali li xxandret fuq *RTK*, l-istazzjon tar-radju tal-Knisja f'Malta.

11.00am: Mons. Ġużeppi Farrugia mexxa konċelebrazzjoni solenni f'għeluq l-għaxar anniversarju mill-ftuħ ta' *Dar Lehen il-Belt Victoria*, fi Pjazza San Ġorġ, li tospita l-istudjow ta' l-istazzjon tar-radju *Lehen il-Belt Victoria*. Fi tmiemha giet ukoll inawgurata l-verzjoni l-ġdida tas-sit uffiċjali ta' l-istazzjon www.lbv104.com, u wara saret ikla għall-voluntiera fid-dar parrokkjali.

8 ta' Lulju

10.00am: Il-Kan. George Debrincat mexxa Quddiesa għall-morda u l-anzjani tal-parroċċa, bis-sehem tal-voluntiera ta' l-Ordni ta' San Ġwann u ta' infermiera mill-Isptar Ġenerali ta' Għawdex, li fiha ġie amministrat is-sagrament tad-Dilka tal-Morda. Wara sar *Tombola Get-Together* fid-dar parrokkjali.

9 ta' Lulju

08.30pm: Saret l-ikla tal-Festa fi Pjazza San Ġorġ, organizzata mis-Socjetà Filarmonika *La Stella*.

11 ta' Lulju

11.00am: Il-Kan. Ġużeppi Sacco mexxa konċelebrazzjoni solenni ta' radd il-ħajr fl-okkażjoni tal-ħamsin anniversarju presbiterali tiegħu. L-Arċipriet Mons. Pawlu Cardona għamel il-priedka, b'riflessjonijiet fuq is-sacerdozju. Ha sehem il-Kor *Laudate Pueri* li esegwixxa diversi motetti sagri. Wara kien hemm festin fiċ-ċentru parrokkjali.

06.00pm: L-aħħar Quddiesa tan-Novena ntemmet bid-dramm tas-soltu, li għal dan l-aħħar jum sar wara l-Quddiesa, u li fi

tmiemu ddaħħlet fil-bażilika l-istatwa ta' San Ġorġ Rebbieħ.

07.30pm: Ittella' festin kbir fuq il-bejt taċ-ċentru parrokkjali għal dawk kollha li ħadu sehem fin-Novena.

12 ta' Lulju

08.00pm: Giet fi tmiemha t-tlettax-il edizzjoni tal-*Victoria International Arts Festival* b'kunċert sinfoniku u korali fil-bażilika, bis-sehem ta' l-Orkestra Filarmonika Nazzjonali ta' Malta, tar-*Rochester Cathedral Choir* ta' l-Ingilterra, tal-Kor *Laudate Pueri* tal-bażilika u ta' diversi solisti, taħt id-direzzjoni tal-Prof. Joseph Vella.

13 ta' Lulju

06.00pm: L-Arċipriet mexxa konċelebrazzjoni solenni fil-knisja tar-Raġħaj it-Tajjeb, Taċ-Ċawla.

08.00pm: Sar il-hruġ tradizzjonali ta' l-istatwa titolari ta' San Ġorġ min-niċċa.

09.00pm: Il-Grupp taż-*Żgħażaġħ 23four>>* tal-parroċċa organizza ċ-*Ċelebrazzjoni ta' Xhieda Kristjana* għaż-żgħażaġħ madwar l-istatwa ta' San Ġorġ. Il-laqgħa tmexxiet mid-djaknu l-ġdid tal-parroċċa Simon M. Cachia, u kellha t-tema *Bħal Ġorġi, inkunu ħbieb intimi ta' Kristu*.

14 ta' Lulju

06.30pm: Sar il-kant solenni ta' l-Għasar ta' l-ewwel jum tat-Tridu ta' San Ġorġ, mill-kapitlu tal-kollegġjata flimkien mal-komunità Kristjana, ippresedut minn Mons. George Grima.

07.15pm: Saret l-ewwel priedka tat-Tridu minn Mons. George Bezzina.

08.15pm: Il-Kan. On. Tonio Galea, kappillan tal-Munxar, mexxa ċ-*Ċelebrazzjoni ta' l-innu, l-antifona u l-barka Ewkaristika*.

15 ta' Lulju

09.00am: L-Arċipriet emeritu mexxa konċelebrazzjoni solenni ta' tmiem l-ewwel jum tat-Tridu.

06.30pm: Sar il-kant solenni ta' l-Għasar tat-tieni jum tat-Tridu ta' San Ġorġ, mill-kapitlu tal-kollegġjata flimkien mal-komunità Kristjana, ippresedut minn Mons. Felix Tabone, vigarju parrokkjali.

07.15pm: Saret it-tieni priedka tat-Tridu minn Mons. George Bezzina.

08.15pm: Mons. Jimmy Xerri, arċipriet tan-Nadur, mexxa ċ-*Ċelebrazzjoni ta' l-innu, l-antifona u l-barka Ewkaristika*.

16 ta' Lulju

09.00am: L-Arċipriet mexxa konċelebrazzjoni solenni ta' tmiem it-tieni jum tat-Tridu.

06.30pm: Sar il-kant solenni ta' l-Għasar tat-tielet jum tat-Tridu ta' San Ġorġ, mill-kapitlu tal-kollegġjata flimkien mal-komunità Kristjana, ippresedut minn Mons. Alfred Xuereb.

07.15pm: Saret it-tielet priedka tat-Tridu minn Mons. George Bezzina.

08.15pm: Il-Kan. On. Joe Zammit, arċipriet tal-Qala, mexxa ċ-*Ċelebrazzjoni ta' l-innu, l-antifona u l-barka Ewkaristika*.

17 ta' Lulju

10.00am: L-E.T. Mons. Nikol Ġ. Cauchi, isqof emeritu ta' Għawdex, mexxa konċelebrazzjoni pontifikali bis-sehem tal-kapitlu u l-kleru tal-bażilika, fi tmiem it-Tridu Mqaddes ta' San Ġorġ, li fi tmiemha sar il-kant tat-*Te Deum*.

06.00pm: Il-Danda Ċittadina *La Stella* bdiet marċ mill-Kažin *La Stella* fi Triq ir-Repubblika sa Pjazza San Ġorġ, fejn laqgħet lill-Isqof ta' Għawdex u Dekan tal-kollegġjata, l-E.T. Mons. Mario Grech, akkumpanjat mill-kapitlu u l-kleru.

06.30pm: L-Isqof Grech mexxa t-*Translazzjoni solenni u ċ-Ċelebrazzjoni pontifikali ta' l-Ewwel Għasar tas-solennità ta'*

San Ġorġ, li fihom kien assistit minn delegazzjoni tal-kapitlu Katidrali.

07.45pm: L-Arċipriet emeritu Mons. Ġużeppi Farrugia mexxa ċ-ċelebrazzjoni Ewkaristika, bil-kant ta' l-antifona u l-barka Ewkaristika.

18 ta' Lulju

07.45am: Beda marċ mill-Banda *Ite ad Josef* tal-Qala, minn Triq ir-Repubblika sa Pjazza San Ġorġ, fejn iktar tard laqgħet lill-Isqof, akkumpanjat mill-kapitlu u l-kleru.

8.00am: Il-kapitlu u l-kleru tal-kolleġġjata urbana akkumpanjaw proċessjonalment lill-Isqof djoċesan mill-Palazz Veskovili fi Triq ir-Repubblika sal-bażilika, fejn sar il-kant tat-Terza fis-sagristija maġġuri.

8.20am: Wasal l-E.T. Dr George Abela, President tar-Repubblika ta' Malta, li ġie milqugħ bid-daq ta' l-Innu Malti mill-banda.

08.30am: Mons. Isqof mexxa l-pontifikal solenni ta' San Ġorġ, assistit minn rappreżentanti tal-kapitlu Katidrali, mill-kapitlu tal-kolleġġjata Lateranensi, mill-kleru tal-bażilika u minn membri oħra tal-kleru sekulari u reliġjuż. Fl-omelija l-Isqof tkellem fuq il-messaġġ li San Ġorġ għandu għall-Ewropa tal-lum. Ġiet esegwita l-Mass in D Major "Princeps Martyrum" in honour of St George, tal-Prof. Joseph Vella, bis-sehem ta' solisti u l-Kor *Laudate Pueri*.

05.00pm: Mons. Ġużeppi Attard, arċipriet tal-Katidral ta' Ghawdex, iċċelebra l-aħħar Quddiesa tal-ġurnata fil-bażilika.

06.00pm: Mons. Giovanni Bosco Gauci, vigarju ġenerali ta' Ghawdex u arċidjaku tal-Katidral, mexxa ċ-ċelebrazzjoni solenni tat-Tieni Għasar tas-solennità, bis-sehem tal-kapitlu u l-kleru tal-bażilika.

07.00pm: Bdiet hierġa l-purċissjoni pontifikali ta' San Ġorġ, li ntlagħhet mill-Banda Ċittadina *La Stella* bid-daq ta' l-innu *Georgius natus est*.

07.15pm: Il-Banda Ċittadina *La Stella* sellmet l-istatwa titolari ta' San Ġorġ, il-Patrun tad-djoċesi, bl-eżekuzzjoni ta' l-innu l-kbir immortali *A San Giorgio Martire*.


07.30pm: Bdiet timmarċja l-purċissjoni pontifikali, din is-sena mmexxija mill-Arċipriet Mons. Pawlu Cardona, bis-sehem tal-kapitlu u l-kleru tal-bażilika, membri tal-kleru sekulari u ta' l-ordnijiet reliġjużi, is-seminaristi tad-djoċesi u l-fratellenzi tal-parroċċa. Il-Banda Ċittadina u Dekana *La Stella* akkumpanjat bid-daq ta' innijiet reliġjużi.

10.00pm: L-istatwa ta' San Ġorġ inlaqgħet lura fi Pjazza San Ġorġ u bdiat diehla fil-bażilika urbana, fost il-briju u l-kant mill-poplu Ghawdexi u Malti ta' l-innu popolari *Lill-Kbir Martri San Ġorġ*.

10.30pm: L-Arċipriet mexxa ċ-ċelebrazzjoni Ewkaristika bid-daq ta' l-antifona u l-barka Ewkaristika. Il-purċissjoni u l-barka ġew imxandra fil-programm *Forċina*, fuq l-istazzjon televiżiv lokali *Net TV*.

30 ta' Lulju

08.30pm: Ġie organizzat BBQ għall-atturi tan-Novena ta' San Ġorġ, u bi għbir ta' fondi b'riżq il-ħidma parrokkjali mat-tfal u l-adolexxenti, fuq il-bejt tad-dar parrokkjali.



Presepisti Taljani mdawrin mal-Bażilika

Żjara f'għeluq il-25 sena ta' l-Għaqda Hbieb tal-Presepju Ghawdex-Malta

Joe M. Attard, PRO





F'Mejju li għadda, sewwa sew bejn il-21 u t-23, għadd sabih ta' presepisti mill-Italja kollha għamli żjara f'Ghawdex fuq stedina ta' l-Għaqda Hbieb tal-Presepju Ghawdex-Malta, li din is-sena qed tagħlaq hamsa u ghoxrin sena minn twelidha. L-Għaqda ħadet hsieb tinkariga xi whud mill-membri tagħha biex jarmaw il-presepju tagħhom halli dawn it-Taljani, membri ta' l-*Associazione Italiana Amici del Presepio*, ikollhom ċans imorru jzuruh. Il-presepisti Taljani ttiehdu wkoll ġurnata Malta, waqt li f'Ghawdex huma żaru mhux biss numru sabih ta' presepji, imma wkoll diversi postijiet ta' interess storiku. Huma ddawru mal-Bażilika ta' San Ġorġ u ngħataw tagħrif interessanti fuq l-istorja u l-opri imprezzabbli li jżejnuha, b'acċenn speċjali għall-kwadru titolari ta' Mattia Preti, billi whud mill-presepisti kienu gejjin mill-Kalabrja fejn twieldet dan il-kavallier u pittur ta' fama internazzjonali.





» **FESTA SAN ĠORĠ 2010 SPECJALI** jaqbad minn paġna 13...

B'kuntrast ma' festi oħra, il-festa ta' San Ġorġ bniet isem kbir fost il-festi Ġhawdxin, li kisbitu frott l-għaqal ta' l-organizzaturi tagħha u ma sabitux lest fuq platt fil-kalendarju tal-festi nazzjonali, kmandati jew fissi.



Il-Librar



Għalhekk, jekk forsi m'hix festa nazzjonali fis-sens strett tal-kelma, bil-ħidma tal-Bażilika ta' San Ġorġ u tas-Socjetà Filarmonika *La Stella*, il-lum il-festa ta' San Ġorġ hi **"festa ta' nazzjon"**!

